

## Bweca pralau Mosyě tathabă

**90** <sup>1</sup> Pa bica ǒ, na mwaĩ pa ta aǒhaũ kalăn  
caũcaũ htwănhwăh.

<sup>2</sup> Rǐdò na baǒlan hankhau, rǐdò sòn aǒhtan mè,  
lăř lăř hă, na mwaĩ thayăn kaò Bwe.

<sup>3</sup> Na mālan dò pa htũceinblan hanpaũ,  
htũceinblan hanpaũ ka! pralau ǒ.

<sup>4</sup> Dǒ na ngă nein larein mè thalyũn dò lanũ,  
thalyũn apwũn mahadaǒ, thalyũn dò mǒnna phyũn lana.

<sup>5</sup> Na ma tũmă phraĩ phraĩ anănthũ,  
anănthũ aò myũnba laplòn hò thalyũn tamĩmăh,  
dò cwaĩ myũn daǒhtan bă mǒnraò khă.

<sup>6</sup> Bă mǒnraò khă, dauhtan raǒ,  
dò bă mǒnha khă, lan nǒnkaĩ cwaĩ myũn.

<sup>7</sup> Pa cakaĩ cabya mwaĩdǒ na tatháhtan khaucă,  
pa tharǒn thahwa dǒ na tathábao khaucă.

<sup>8</sup> Na bwailan pa takamă dǒ na langă,  
pa takhòwè mwaĩ pa mahu mè  
na bwailan bă na usũ kalăn.

<sup>9</sup> Na tatháhtan akhaucă pa tháthamyũn ka phyũn  
dò ka dwankaĩ cwaĩ thá htanswaĩkaĩ thaghũ.

<sup>10</sup> Pa aò myũn amǒnnein mè mwaĩ anein nwaisũ  
pra thwĩsũ raǒ mè ka aò sòsũ,  
blănmè ba aò myũn gaũgai phrănya  
cǒ ngĩ nu, thũ dò tũmăkaĩ.

<sup>11</sup> Hǒpă khan pĩ na tatháhtan kraudau la pra?  
Hǒpă tharǒn ywăh na tatháhtan dau la pra?

<sup>12</sup> Thwănlũ pa cwaĩdò pa ka daò u pa mǒnnũ  
dò pa ka manaũ tatheingă ka.

<sup>13</sup> Ceinblan ka, Yawe ǒ, na ka aò ngĩ saǒmă?  
cică saò na cwăh ũ kaũ ka.

<sup>14</sup> Pũ raǒ nu, ma thaumyăh thámyăh pa dò na tabathácein  
cwaĩdò pa ka thanaò thapaǒ na lacaũ pra ngă ka.

<sup>15</sup> Na manaũ macĩ pa akhein nu, daò thanaò thasaũ pa cwaĩ thanu ka.  
Daò thanaò pa cwaĩ nein dǒ pa khan ba tasărai ka.

<sup>16</sup> Daòlaǒ na tama cikli dǒ na cwăh ũ kaũ,  
daòlaǒ na krauyaò dǒ aphaoghũ langă ka.

<sup>17</sup> Pa bica, pa Bweca atabathá aòdò pa ka.  
Dò daò aò cein pa cudeĩn tama.

Pa cudeĩn tama ka aò cein ka.

- 91** <sup>1</sup> Pra mwaï àò hu dǒ Ta Dau Khlǒn la pra kalǎn nu,  
ka àò aû ba bã Pra Krau Dau la pra kalǎn.
- <sup>2</sup> Khǐ tai Yawe, “anǎn mwaï khǐ kalǎn àòdaô,  
khǐ hankaũ, khǐ Bweca, khǐ yǘ-an anǎn.”
- <sup>3</sup> Anǎn ka ma pwǘnblu na dǒ prasaï thacaǒ cudeïn kaũ,  
ka ma pwǘnblu na dǒ tasǎ thǔda kaũ.
- <sup>4</sup> Ka ma bû na dò adeikein,  
na ka àò-aû ba dǒ ahaolǎ,  
atathácǒn mwaï na tanhtaũ tanphaũ.
- <sup>5</sup> Na ka cǒ tharǒnba tayaò talwai bã mǒnna,  
plǎ saiba bã mǒncǎ,
- <sup>6</sup> tasǎrain lai taũ bã mǒnkhũ,  
tathũrain ba bã mǒnhtan.
- <sup>7</sup> Dǒ na hti mè pra arein,  
dǒ na cuhtwai mè pra athǒn mwaï lanpon thǔ,  
blǎnmè na cǒ pa kǒ.
- <sup>8</sup> Na ka u laǒ taǒ dò na maïphlon,  
dò usû ba prakarǎn ka khanba cwaï ama.
- <sup>9</sup> Yawe mwaï na ngǎ, na kalǎn àòdaô,  
na bwai Ta Dau Khlǒn la pra cwaï na kalǎn àò.
- <sup>10</sup> Na cǒ kǒn ba takarǎn,  
tasǎrai cǒ tau phyûn bã na cǎn hti kǒ.
- <sup>11</sup> A ka mǎlan alanǎn lamao dǒ ka rahǎn uraǒ na dǒ khlai pǔbǒn kaũ.
- <sup>12</sup> Anǎnthǔ ka yǒnhtan na dǒ acudeïn kaũ  
cwaïdò na khandeïn ka cǒ ba lǒn.
- <sup>13</sup> Na ka mapǐ khǐ dò raũthũ,  
ka yǎnmaïn khǐ balaò dò raũ.
- <sup>14</sup> Athá àò iǎncein khǐ khaucǎ, khǐ ka ma pwǘnblu nǎn,  
atheingǎ khǐ myan khaucǎ, khǐ ka rahǎn ceinraǒ nǎn.
- <sup>15</sup> Amwaï káhtan khǐ mè, khǐ ka taicein saũ nǎn,  
bǎ ataòba tagaũ tagaï khein, khǐ ka àòdò nǎn.  
Khǐ ka ma pwǘnblu nǎn dò khǐ ka bwai dau amyan,
- <sup>16</sup> daô àò khǒn nǎn khaucǎ athaumyǎn thámyǎn,  
khǐ ka daòlaǒ nǎn khǐ tamapwǘnblu.

**Ngaǒhtònhtan mwaï Yǔdaphao mǒnnũ cǎnsũ ngǎ**

- 92** <sup>1</sup> Tai tarǐba Yawe,  
thapaǒ htònhtan na myan,  
Ta Dau Khlǒn la pra,  
<sup>2</sup> tai hyǘn na tabathácein bã mǒnraò,  
tai hyǘn na tathácǒn khǐ bã mǒnha,

- <sup>3</sup> thapaǒ dò thônkrǒn, thônkrǒn anipû àò bǒn lasǔ  
dò títitu prein cǎn mè mwaǐ taraǒ.
- <sup>4</sup> Kǒ Yawe, na tama daô thanaò khǐ,  
mwaǐdǒ na cudeĩn tama khaucǎ  
khǐ thanaò thapaǒ htònhtan.
- <sup>5</sup> Yawe ǒ, na tama dau saǒmǎ leǐ,  
na tanithû yaò saǒmǎ mè,
- <sup>6</sup> pra khaunaǒ-ĩ cǒ àò cǒ theingǎ da,  
pra kapû cǒ nāpau nāthei da kǒ,
- <sup>7</sup> prakarǎn daòhtan cwaǐ myûn,  
pra ma takarǎnkata laǒlǎn dauhtan áhtan nu,  
ka cabyakaǐ caũcaũ htwǎnhtwǎn.
- <sup>8</sup> blǎnmè na mwaǐ pra àò dǒ kalǎn htanlǔ lacaũmǒn, Yawe ǒ.
- <sup>9</sup> U ka, Yawe, na didòròkha,  
na didòròkha ũkaũ ka cabyakaǐ,  
pra ma takarǎnkata ka ba caphrũkaǐ laǒ.
- <sup>10</sup> Na bwai htanlǔ khǐ khaunon\* cwaǐ paũmyûn panǎ myûn\*,  
na bu ba hǒ khǐ nimǎn sǔ phu. \*
- <sup>11</sup> Khǐ ka ulaǒ taǒ khǐ didòròkha lancau,  
khǐ ka nāhyûn taǒ pra ma takarǎn atakaǒba.
- <sup>12</sup> Prathácǒn daòhtan cwaǐ naǒmǒn,  
dauhtan cwaǐ Ęrě thônmǒn\* bã Lebanon sòn,
- <sup>13</sup> talaũ nǎn bã Yawe hyûn kaũ  
phaǒhtan bã pa Bweca hyûn pòn kaũ.
- <sup>14</sup> Anein mwaǐ prǎ blǎnmè athāraǒ,  
alā ca dò thathyûn raǒ mǒ,
- <sup>15</sup> cwaǐdò ka daôlaǒ Yawe mwaǐ pracǒn,  
anǎn mwaǐ khǐ lǒnkaũ.  
Ta cǒ mwaǐ cǒ cǒn cǒ aòdò nǎn la raũ raũ kǒ.

**93** <sup>1</sup> Yawe mwaǐ cahwǎ, thaòhtan takrau yaò krônbaǒ,  
Yawe cǒncein takhòn-ǎ bã kasǎn.  
Hankhau ũ cǒ thathwai dò àò ceinklôn.

<sup>2</sup> Na kalǎn canǎn àò ceinklôn kaò lǎrǐ khǎ,  
na àò leĩn mǒ caũcaũ htwǎnhtwǎn.

<sup>3</sup> Yawe ǒ, sǔplai sahtôn,

\* 92:10 *khaunon* mwaǐ khau dau ǎ dau

\* 92:10 *paũmyûn panǎ myûn* bã ũ mè athayũ tai taphaotayû tarǎ mè cǒ thei byan, akhaucǎ Li Cǎnsũ karu mè tyan araũ raũ. Blǎnmè bã ũ athayũ tai taphaotayû mwaǐ khòn dau ǎ dau la raũ.

\* 92:10 *bu ba hǒ khǐ nimǎn sǔ phu*. Yũdaphao mè bã anǎnthũ ma pwě khǎ, kamein dǒ anǎnthũ ká mwaǐ tau taũ ahyûn mè anǎnthũ ba bu ba ngòn nimǎn sǔ phu bã khaudǎ.

\* 92:12 *Ęrěmǒn* amǒnnein ngǐ raǒ, ka àò nein larein dò phaǒ thā da mǒ.

sǔplai phĩhtan akaǒprein,  
 sǔplai thaklaũhtan.  
 4 Yawe àò dǒ kalǎn htanlǔ  
 dau khlǒndò sǔ dau prein  
 dau khlǒndò sǔ thaklaũ dau.

5 Kǒ Yawe, na tamālan mwaĩ tayǔ-an  
 na hyũn mè kônba dò tacǎnsǔ lacaũmǒn.

**94** <sup>1</sup> Kǒ, Bwe mwaĩ pra maceinsaũ ngòn, Yawe ǒ,  
 Bwe mwaĩ ama ceinsaũ ta, daòlaǒ na taciran tǔ hě ka./cirankaĩ hě prakarǎn ka.

<sup>2</sup> Praciran hankhauphao ǒ, sahtôn ka.

Daò baceinblan praphihtanlǔ nǎn cwaĩ akôn khanba ka.

<sup>3</sup> Yawe ǒ, prakarǎn ka thanaò ngĩ mǒ saǒmǎ?

Ka thanaò ngĩ mǒ saǒmǎ?

<sup>4</sup> Taniswĩ dǒ akaǒkaũ mè htan sĩ taphi da nǎn,  
 prama takarǎnkatǎ laǒlǎn mè niswĩ phidau nǎn.

<sup>5</sup> Anǎnthũ ma cakaĩ na pralau,  
 ma caphru na krǒnkrau mwaĩ na pralau nè, Yawe ǒ.

<sup>6</sup> Anǎnthũ mathũ pramusai dò pra àò htũ thamwai\*,  
 mathũ mamǎ pra yaũ maǒ yaũ phǎ,

<sup>7</sup> dò tai, Bwe cǒ usũ,  
 Yako Bweca cǒ bwaithá.

<sup>8</sup> Pra thauthá khũ ǒ, nithũ byan ka.

Prakapũ ǒ, na kaũ ka àò bǎmǎ pè?

<sup>9</sup> Pra mwaĩ abaò nikũ ũpra mè cǒ hyũn pè ya?

Pra mwaĩ ama maĩphlon ũpra mè cǒ ulaǒ pè ya?

<sup>10</sup> Pra paǒ pramyǒ pũmyǒ ũpra mè acǒba ciran ngòn ya?

Pra thwanlǔ pralau la pra mè atatheingǎ cǒ àò ya?

<sup>11</sup> Yawe theingǎ pralau tanithũ,  
 anǎnthũ tanithũ mè mwaĩ takahǒn.

<sup>12</sup> Bwe ǒ, pra mwaĩ na paǒ nǎn,  
 pra mwaĩ na thwanlǔ nǎn dò na tamālan mè ba taraǒrĩ.

<sup>13</sup> Na ka daò aòhailũ nǎn bǎ khanba tasǎrai khǎ  
 taũ wa hankaũ dǒ prakarǎn ngǎ/taũ prakarǎn cakaĩ caphru.

<sup>14</sup> Yawe cǒ bwaikaĩ apra,  
 cǒ lǎkaĩ akrǒnkrau kǒ.

<sup>15</sup> Taciran ka mwaĩ blan tacǒn  
 pracǒn laǒlǎn nǎdeĩn taciran tũ.

<sup>16</sup> Hǒpǎ ka sahtôn htandidò saũ pra ma takarǎn dǒ khĩ ngǎ?  
 hǒpǎ ka htandidò saũ pramata cǒ tũ dǒ khĩ ngǎ?

\* 94:6 thamwai thayũ tai pra àò dǒ ngòn kǎn, ǎlaki ngòn u syan anǎnthũ, ahankhau cǒ àò.

- 17 Ba cǒ mwaǐ Yawe makǔ khǐ mề,  
khǐ thá ka àò htôn hể.
- 18 Bả khǐ tai, khǐ lanklôn hể,  
Yawe ỏ, na tabathácein cwíhtônraỏ khǐ.
- 19 Khǐ thaugaủ thágaỉ dau khả,  
na taphíkhau phí á ma moceinraỏblan khǐ thá.
- 20 Prapainta icủ tatailan (ubade) cǒ tữ mề,  
ka khaỏ na da ya?
- 21 anǎnthủ àoraỏcủ dò htandidò pracôn,  
ciran thủ pra takamā cǒ àò.
- 22 Yawe htũhtan khǐ hankaủ,  
Bweca htũhtan khǐ kalǎn àodaô cwaỉ lônkaủ.
- 23 Mwaỉđỏ ama cǒ tữ khaucả, anǎnthủ ka khan blan cwaỉ ama,  
Mwaỉđỏ anǎnthủ takarǎnkatả khaucả, Yawe ka ma cakaỉ anǎnthủ.  
Pa Bweca Yawe ka ma cabya anǎnthủ.

**95** <sup>1</sup> Maỏ, thapaỏ htònhtan Yawe.  
Thapaỏ thaká htònhtan pa lônkaủ mwaỉ amapwủnblu pa.

- <sup>2</sup> Lainaủ đỏ alangả tai taríba nǎn,  
káhtan nǎn dò tathapaỏ ka.
- <sup>3</sup> Yawe mwaỉ Bwe krau dau,  
Yawe mwaỉ cahwả krau dau đỏ bweca laỏlǎn kakhau.
- <sup>4</sup> Hankhau yaỏ khlôn àò bả acudeỉn kaủ,  
sòn htanlủ khlôn anả mwaỉ ata.
- <sup>5</sup> Sủtawadau mwaỉ ata, anǎn baòlan,  
khỏnkhau mề ma dò acudeỉn.
- <sup>6</sup> Maỏ, pa ka htũkhannwai klalan maỉnả thabảhtan nǎn,  
pa ka htũkhannwailan bả Yawe mwaỉ abaòlan pa ủpra kangả.
- <sup>7</sup> Anǎn mwaỉ pa Bweca, pa mwaỉ thỏ la mao bả acudeỉn kaủ,  
baủ-an pa bả asủlanhankhau,  
ủ la nủ nathủ ba nǎdeỉn angỏ.
- <sup>8</sup> Cỏ ma saò nathủ khauklao cwaỉ bả Mẻribả,  
cwaỉ mỏnnủ bả Maca\* àò bả lỏnmaingan ka.
- <sup>9</sup> Nathủ phủphủ ma-cǎn khǐ bảngả,  
usủba khǐ tama blǎnmề ma-u mỏ khǐ bảngả.
- <sup>10</sup> Đỏ nein lwỉsủ kaủ, pra bảngả la caủ matháhtan khǐ.  
Khǐ tai, ‘anǎnthủ mwaỉ pra thá cỏ caô dò cỏ theingả khǐ khlai kỏ.’
- <sup>11</sup> Khǐ tháhtan dò raỏkaỉ anǎnthủ,  
‘Anǎnthủ cỏ lainaủ ba đỏ khǐ àohailủ kalǎn kỏ.’

\* 95:8 Maca Mẻribả dò Maca mề mwaỉ kalǎn lakhlao htei. Mẻribả atathayủ tai mề lankeincủ, Maca thayủtai mề ma u. Marảtaimề Isarẻlaphao ma u Bweca dò lankeindò Mosyẻ bảngả.

- 96** <sup>1</sup>Thapađhtan Yawe dò tathapađ thú,  
 pralau àò bã hankhau laölăn ố, thapađhtan Yawe ka.  
<sup>2</sup>Thapađhtan Yawe, raởrỉ amyan,  
 taihyủn apỉ ngòn arỉkaỉ lanủ htaủ lanủ.  
<sup>3</sup>Taiba akrauyaò bã pramyỏ karu klă,  
 taiba ataprởntapran đở pramaỏ karu laölăn klă.  
<sup>4</sup>Yawe mwaỉ pra dau, pa kôn htònhtan ywăn năn.  
 Anăn mè mwaỉ tatharỏn khlỏndò bweca karu laölăn.  
<sup>5</sup>Pramyỏ laölăn bweca mè mwaỉ tayòntakan.  
 Blănmè Yawe mè baòlan maokhau.  
<sup>6</sup>Taphutakră, takrau dau àò bã alangă,  
 takhònta-ă, takrautayaò mè àò bã akalăn cẫnsủ.  
<sup>7</sup>Pramaỏ àò đở sủkăn pủ kăn, htònhtan Yawe ka.  
 Htònhtan Yawe mwaỉ a-àò dò takhònta-ă dò takrautayaò.  
<sup>8</sup>Htònhtan Yawe amyan krau dau,  
 philai taphỉ dò lainaủ bã ahyủn pòn kaủ.  
<sup>9</sup>Htukhannwai klălân maỉnă bã Yawe kangă  
 mwaỉ pra phukră, krau dau, cẫnsủ la pra.  
 Ta àò bã hankhau laölăn ố, tharỏn thahwă bã akangă ka.  
<sup>10</sup>Tai đở pramyỏ karu klă, Yawe mwaỉ cahwă,  
 hankhau ử àòcein, cỏ thathwai kỏ.  
 A ka ciran pramyỏ cwaỉcủ.  
<sup>11</sup>Maokhau hankhau thanaò thasaủ ka.  
 Sủtawadau dò ta-àò đở akaủ, preinhtan ka.  
<sup>12</sup>Saủ dò ta àò đở saủ klă ố, thanaò ka.  
 Thỏnmỏn àò đở nỏn klă laölăn ố, thanaò thapaỏ  
<sup>13</sup>đở Yawe kangă,  
 marămè alailan.  
 Alailan cwaỉdò ka ciran hankhau.  
 Aka ciran hankhau cwaỉcủ,  
 aka ciran pralau dò atathácỏn.

- 97** <sup>1</sup>Yawe mwaỉ cahwă.  
 Hankhau thadabei thanaò ka.  
 Khỏnkhou laölăn thasaủ ka./Hankhau khỏnkhou thadabei thanaò thasaủ ka.  
<sup>2</sup>La-ủ dò kẫnkhủ àò khweỉreỉn năn.  
 Tacỏn dò taciran tủ maceinklỏn akalăn canăn.  
<sup>3</sup>Mỉgaỉ lai bã alangă,  
 mỉlan ankaỉ adidòròkha àò bã akaphrỉ laölăn.  
<sup>4</sup>Klanmaỏbalỉ khảhtan bã hankhau,  
 hankhauphao usủ dò thahwa thadei.  
<sup>5</sup>Sòn lancaukaỉ cwaỉ kra bã Yawe langă,

mwaï hankhau laöläň abica langă.

<sup>6</sup> Maokhau taihtan atacöň tacwan

dò pramyö pŭmyö usû atakrautayaò.

<sup>7</sup> Pra thabă tayòntakan,

pra taidau tailŭ atayòntakăň mè ka tharaba,

bweca laöläň htŭkhannwaï klălan maïňă bă Yawe langă.

<sup>8</sup> Yawe ö, pra àò bă Wein Cïyon \* năhyŭň dò thanaò,

Yŭda phaomu thaumo thámo dô na taciran akhaucă nè.

<sup>9</sup> Yawe ö, na mwaï Pra Dau Khlöň bă hankhau sŭkăň laöläň,

na àò htanlŭ dô bweca laöläň kakhau.

<sup>10</sup> Pra bathá Yawe ö, thacwan takarăň ka.

Aka rahăň uraö pra thácöň năň.

Aka mapwŭňblu anănthŭ dô prakarăň cudeïň kaŭ.

<sup>11</sup> Takhă khălan dô pracöň ngă,

tathanaò dô pra thácöň ngă.

<sup>12</sup> Pracöň ö, thanaò dô Yawe akhaucă,

tai tarĭba dò theinăň atacănsŭ ka.

### Ngaöthapaö htònhtan

**98** <sup>1</sup> Thapaöhtan Yawe dò tathapaö thŭ  
mwaïdö ama tacikli akhaucă.

Acudeïň cuhtwai dò acukaö cănsŭ mè mapĭ ta.

<sup>2</sup> Yawe daô theingă atamapĭ,

daôlaö atacöň dô pramyö karu kangă.

<sup>3</sup> Atheinăň atathácein dò atathácöň Isarĕlaphao,

pralau hankhauphao laöläň usû pa Bweca tamapĭ.

<sup>4</sup> Thapaö thaká Yawe ka, pralau laöläň ö.

Thapaö dô tathanaò kaŭ, thapaöhtònhtan ka.

<sup>5</sup> Thapaö htònhtan Yawe dò thônkröň,

thapaö htònhtan dò thônkröň prein căň,

<sup>6</sup> thapaö htònhtan dò kwai dò kwaihta aprein,

thapaö thaká dò tathanaò bă cahwă Yawe kangă.

<sup>7</sup> Sŭtawadau dò ta àò bă akaŭ preinhtan,

hankhau dò ta àò bă akaŭ preinhtan,

<sup>8</sup> sŭlaò plăň cudeïň,

kŭ thanaò thapaö blöncŭ dô Yawe langă,

<sup>9</sup> marătaimè aka lai ciran pralau,

ka ciran hankhau cwaïcŭ,

aka ciran tŭ pralau.

\* **97:8** Wein Cïyon Wein Cïyon dò wein Yerusyalin mè la wein htei, àò bă kăň Yŭda kaŭ.

- 99** <sup>1</sup> Yawe mwaï cahwă, pra pŭmaõ tharõn ka.  
 Năn-aò bã Kherubîn\* kakhau, hankhau kakhyaô ka.
- <sup>2</sup> Yawe htŭ pradau bã Cïyon sòn\*,  
 anăn aòhtanlŭ dô pra pŭmaõ kakhau.
- <sup>3</sup> Na myan dau mwaï ngòn tharõn mè anănthŭ ka tairî tairaô,  
 marătaimè anăn mè cãnsŭ.
- <sup>4</sup> Cahwă aòdò khòn-ă dau mè, bathá taciran tŭ,  
 na daô aò cein tacirancõn.  
 Na maba hõ tacirancõn dò mata cõn dô Yako swĩlăn ngã.
- <sup>5</sup> Bwaihtanlŭ pa Bweca Yawe  
 dò htukhannwai klālan maĩnă bã akalăn khăkaô,  
 marătaimè anăn mè cãnsŭ.
- <sup>6</sup> Mosyě dò Haron dô praluhtan ta klă,  
 Syamo-ëla dô pra káhtan amyan klă.  
 Anănthŭ káhtan Yawe dò Yawe taicein.
- <sup>7</sup> Anăn mangaô dò anănthŭ lăřřkhă bã la-aũ khlaô kaũ,  
 anănthŭ macũ atamangaô dò tamālan mwaï aphīlan.
- <sup>8</sup> Pa Bweca Yawe ô, na taicein anănthŭ,  
 na blailŭ anănthŭ takhòwè  
 blănmè na ma ceinsaũ cwaï anănthŭ takamā aò,
- <sup>9</sup> bwaihtanlŭ pa Bweca Yawe,  
 htukhannwai klālan maĩnă bã asòn cãnsŭ.  
 Pa Bweca Yawe mè mwaï pra cãnsŭ.

### Ngaôthapaô tairî tairaô

- 100** <sup>1</sup> Hankhauphao laõlăn ô,  
 thapaô htònhtan Yawe ka.
- <sup>2</sup> Ma Yawe tama dò tathanaò,  
 lai dô alangă aòdò tathasaũ.
- <sup>3</sup> Theingă Yawe mwaï Bweca,  
 anăn baò pa dò pa mwaï ata,  
 pa mwaï apralau, thõ la mao aò bã akalăndaô.
- <sup>4</sup> Ceinnaô atalu ho khădăndau dò tatairî tairaô,  
 ceinnaô atalu ho pòn kaũ dò tahtònhtan,  
 tai tarĩba năn dò raõrĩ amyan.
- <sup>5</sup> Yawe mè raõ, atabathácein aò thayăn.  
 Athá cõn caũcaũ htwănhwtwăn.

### Cahwă Dawi tathapaô

\* 99:1 *Kherubîn* Kherubîn mè mwaï taphaotayũ aò bã Bweca nănhti, adeikein aò, ada cãn khlõndò tapũraũ.

\* 99:2 *Cïyon sòn* Cïyon sòn aò dô wein Yerusyalin.



**101** <sup>1</sup> Khĩ ka thapaǒ tabathácein dò taciran cǒn,  
khĩ ka thapaǒ htònhtan na, Yawe ǒ.

<sup>2</sup> Khĩ ka kwan nāthei khlai mwaĩ ta bwai takamā cǒ aò,  
na ka tau khĩ aò bã mǎkhein?

Khĩ mwaĩ aò bã khĩ hyûn kaũ mè,  
khĩ thá ka bwaĩdò tathauphu tháphu.

<sup>3</sup> Khĩ cǒ bwai takarǎn bã khĩ langǎ  
khĩ u cǒ tũ pra tau cǒ tũ khlai  
ta ǔ cǒ aò iǎncein khĩ kǒ.

<sup>4</sup> Tathákei ka swaĩpǎ khĩ,  
takarǎn mè khĩ cǒ thei kǒ.

<sup>5</sup> Khĩ ka makaĩ pra tai pupri ngòn myan,  
Khĩ cǒ khandhǎdǒn praphidaunǎn, pra bwaihtanlǔ thá kǒ.

<sup>6</sup> Khĩ bathá pracǒn, ka daô aòblon dò khĩ,  
pra mwaĩ ta bwai takamā cǒ aò, ka daô ma khĩ tama.

<sup>7</sup> Pra laòbli ngòn mè ka cǒ aòba dǒ khĩ hyûn kaũ.  
Pratailaò ngòn mè ka cǒ aòba dǒ khĩ langǎ.

<sup>8</sup> Bǎ mǒnraò khein, khĩ ka macakaĩ prakarǎn aò bã pa kǎn,  
ma tũkaĩ laǒ pramata cǒ tũ bã Yawe wein kaũ.

**Pra taòba tasǎrai la pra kwĩthabǎ**

**dò cǒn atakhònsyan ácă bã Yawe langǎ.**

**102** <sup>1</sup> Yawe ǒ, nādeĩn khĩ kwĩthabǎ ka.  
Khĩ takákrĩhtan mè ka htanba dǒ na aò ka.

<sup>2</sup> Mǒnnû bã khĩ kaòba tasǎrai mè cǒ bwaihu na maĩnǎ ka.  
pǎn nādeĩn saô khĩ ka.

Bǎ khĩ káhtan na mè tai ceinsaû khĩ phraĩ phraĩ ka.

<sup>3</sup> Khĩ mǒnnû tũmǎ kaĩ cwaĩ mĩkloa,  
mĩ an kaĩ laǒ khĩ swĩ.

<sup>4</sup> Khĩ thá sǎ dò seĩnkaĩ cwaĩ myûn  
taũ khĩ thapein an khĩ thapein aǒ.

<sup>5</sup> Khĩ cǒn khĩ ǔ  
khĩ caĩ khĩ khrǒn laǒ.

<sup>6</sup> Khĩ mwaĩ cwaĩ cawǎ aò bã lõnmaingan  
khĩ mwaĩ cwaĩ kakraũ aò dǒ kǎn cakaĩ kaũ.

<sup>7</sup> Khĩ paǒ u  
cwaĩ htau aò taǒ laba hò bã hyûnkaokhau.

<sup>8</sup> Khĩ didòròkha tapu khĩ pũnû pũthũ,  
pra thaluthangǎ khĩ mè sǎ-an khĩ myan dǒ ka raǒkaĩ ngòn.

<sup>9</sup> Khĩ an pha cwaĩ sa an  
khĩ aǒ maĩsũ blondò sũ.

- <sup>10</sup> Mwaĩdǒ na thauhtan tháhtan akhaucǎ  
na bwaihtanlǔ khǐ htaǔdò na cwílantai khǐ.
- <sup>11</sup> Khǐ mǒnnû ka kadwan cwaĩ yòn-aû bã mǒn lantai khein,  
khǐ mè khǐ seĩnkaĩ cwaĩ myûn.
- <sup>12</sup> Na mè na kalǎn canǎn àò caũcaũ htwǎnhtwǎn, Yawe ǒ.  
Tatheinǎn na mè àò caũcaũ htwǎnhtwǎn.
- <sup>13</sup> Na ka sahtôn dò daôlaǒ na tathaucicǎ bã Wein Cǐyon.  
Na tamanǎn tathácicǎ akhein lai taũ hǒ.
- <sup>14</sup> Na cwǎn bathá wein ũ,  
usû wein ũ cabya nu, thá cǒ raǒ kǒ.
- <sup>15</sup> Pramyǒ karu ka tharǒn Yawe myan,  
hankhau cahwǎ laǒlǎn ka tharǒn na krauyaò.
- <sup>16</sup> Yawe ka maraǒ ceinblan Wein Cǐyon,  
Yawe ka daôlaǒ akrauyaò.
- <sup>17</sup> Anǎn ka nǎdeĩn pra àlantǎn takwǐthabǎ,  
cǒ tapu anǎnthǔ takwǐthabǎ kǒ.
- <sup>18</sup> Tarítakaĩ ũ ka tyanlan ba pra naò lacaũ ngǎ  
cwaĩdò pra cǒ àlan mǒ ka htònhtan Bwe ngǎ.
- <sup>19</sup> Yawe àò dǒ kalǎn htanlǔ cǎnsǔ u lan,  
àò dǒ maokhau u lan bã hankhau.
- <sup>20</sup> Ka nǎdeĩn pra lantai htòn cǒn ũ,  
ka ma pwũnblu pra mwaĩ ngòn ka ba mathǔ,  
<sup>21</sup> cwaĩdò ka taihyũn Yawe myan bã Wein Cǐyon,  
ka htònhtan nǎn bã Wein Yerusyalin,  
<sup>22</sup> bã pramyǒ laǒlǎn dò sǔkǎn pǔkǎn àoraǒ bloncũ khein,  
ka ma Yawe tama.
- <sup>23</sup> Anǎn ma laǒ khǐ khòn-ǎ bã mǒnnû cǒ taũ,  
ma phyûn khǐ mǒnnû.
- <sup>24</sup> Khǐ tai, Bwe ǒ, cǒ daô thǔ cǎ khǐ ka,  
na myũn caũcaũ htwǎnhtwǎn.
- <sup>25</sup> Lǎ kahti mè na bwailan hankhau,  
maokhau mè ma dò na cudeĩn.
- <sup>26</sup> Anǎnthǔ ka cakaĩ,  
ka maikaĩ laǒ cwaĩ hwǎncein,  
na ka plũkaĩ anǎnthǔ cwaĩ plũ hwǎncein,  
blǎnmè na ka àò thayǎn.
- <sup>27</sup> Na mwaĩ cwaĩcũ  
na nein kadwan cǒ àò.
- <sup>28</sup> Na cwǎn phaoghû ka àò leĩn,  
anǎnthǔ laula ka àòcein bã na langǎ ka.

**Bakyadó Dawi**

- 103** <sup>1</sup> Khĩ thá ố, raốrĩ Yawe ka.  
 Khĩ thau khĩ thá ố, raốrĩ amyan cẫnsủ ka.
- <sup>2</sup> Khĩ thá ố, raốrĩ Yawe ka.  
 Atamaraố laốlẫn mề, cớ thapein ka.
- <sup>3</sup> Ablailủkaĩ na takhòwề laốlẫn,  
 amahaicein na tasả laốlẫn,
- <sup>4</sup> ahtaicein na tháthamyủn đố tacakaĩ kaủ,  
 adao ba na tabathácein dò tathácicả khaukiao,
- <sup>5</sup> adaô aò myảnthau myảnthá raố na aòkẫn khaucả,  
 bả na waỉprả khả, na thá ka balaòhtan cwaỉ leỉmaốpran.
- <sup>6</sup> Yawe ma tamwaỉ tacốn,  
 ciran ba pra mwaỉ ngòn manủ macỉ nẫn.
- <sup>7</sup> Yawe khlai mề, daô theingả Mosyể,  
 atama araủ raủ mề daô theingả pra Isarẻlaphao.
- <sup>8</sup> Yawe mề mwaỉ prabathá ngòn dò thácicả ngòn,  
 tháhtaủ dò tabathácein aò dau.
- <sup>9</sup> Acố bwaihtan thayẫn takamả kố.  
 Acố phithá thayẫn pa kố.
- <sup>10</sup> Acố ma pa cwaỉ pa takamả kố.  
 Acố ma ceinsaủ pa cwaỉ pa ma takhòwề kố.
- <sup>11</sup> Cwaỉ maokhau htanủ khlỏndò hankhau mề,  
 atabathácein aò dau raố bả pra tharốn nẫn nẫnkủ.
- <sup>12</sup> Cwaỉ bahtan aòyủ dò banaố mề,  
 pa takhòwề nu, na daô aòyủ dò pa.
- <sup>13</sup> Cwaỉ phả cicả aphao mề,  
 Yawe bathá pra mwaỉ atharốn nẫn.
- <sup>14</sup> Atheingả pa nẫn,  
 theinẫn pa mwaỉ hanphwan.
- <sup>15</sup> Pralau mốnnủ thalyủn cwaỉ myủn,  
 daòhtan cwaỉ phaỏmyủn,
- <sup>16</sup> thaghủ thá dò aswaỉkaỉ,  
 dò cớ usủ ba akalẫn kố.
- <sup>17</sup> Blẫnmề Yawe tabathácein aò thayẫn mwaỉ pra tharốn nẫn ngã,  
 Yawe tathácốn mề mwaỉ pra tharốn nẫn pủ pra aphaoghủ ngã,
- <sup>18</sup> pra macủ atalan-aủcủ,  
 pra theinẫn ma cwaỉ atamảlan ngã.
- <sup>19</sup> Yawe bwai akalẫn canẫn bả maokhau,  
 pain tabaòlan laốlẫn.
- <sup>20</sup> Alanẫn mwaỉ pra khòn-ả dau raố,  
 pra ma cwaỉ Yawe tamangaố,  
 pra nẫdeỉn atamangaố ố,  
 raốrĩ Yawe ka.
- <sup>21</sup> Alanẫn mwaỉ yẻphao laốlẫn, apra mwaỉ ama cwaỉ akaủ ố,

raõrî Yawe ka.

<sup>22</sup> Yawe tabaòlan pũraũ àò bã atapain kală kalăn pũ nõn ố,  
raõrî Yawe ka.

Khĩ thá ố, raõrî Yawe ka.

**104** <sup>1</sup> Khĩ thá ố, raõrî Yawe ka.  
Khĩ Bweca Yawe ố, na dauhtaũ raố.

Na bwaĩdò takrauyaò dò taphukră.

<sup>2</sup> Hao takhă cwaĩ hwăncein,  
phrũhtan maokhau cwaĩ phrũ tayă.

<sup>3</sup> Ma hyûn bã sũkhau,  
daò la-aũ cwaĩ theilũ.

Tau dò thaghû deikein.

<sup>4</sup> Ama thaghû cwaĩ pramangaố ba năn,  
ma mĩplĩ cwaĩ apra.

<sup>5</sup> Bwai ceinklôn hankhau bã hankhau kahtĩ,  
cố thwai cố thõn pè lakhan lakhan kố.

<sup>6</sup> Na pwĩbũ hankhau dò sũyaò cwaĩ hwăn,  
sũ dau praũ sòn.

<sup>7</sup> Na tapaố khaucă sũ pheinswaĩ,  
na daô yă klanmaố dò akhlaiswaĩ.

<sup>8</sup> Htan sònkhou lan kănton,  
htwĩlan taũ đố na kalăn manăn.

<sup>9</sup> Na bwailan sũmaĩcôn cwaĩdò sũ ka cố dauhtan pwũn,  
ka cố dau pryũn ceinblan pè hankhau.

<sup>10</sup> Na daôhtan sũkaũ, htwĩlan bã kănrõn,  
htwĩlan bã sòncôn sònđeĩn.

<sup>11</sup> Tamyûn aố sũ bắngă,  
theimyûn cố lanphli sũ pè kố.

<sup>12</sup> Htau àò bã sũlaò kaphrĩ,  
yă bã thõnmõn lòn.

<sup>13</sup> Na àò bã maokhau dò phĩlan sũ đố sònlòn.  
Hankhau àò bwaĩdò thõnthā mwaĩđố na tama akhaucă.

<sup>14</sup> Na daô daò myûn mwaĩ taphaotayũ ngă,  
thõndõn thõnlā mwaĩ pralau ka masaũ ansa ngă,  
cwaĩdò ta-an ka àò bã hankhau.

<sup>15</sup> Thabisũ mwaĩ ama mo prathá,  
lamănsũ mwaĩ amaphu maĩnă,  
taphaố tathā mwaĩ aphĩ pralau khòn-ă.

<sup>16</sup> Yawe thõnmõn àò bã kăn Lebanon

- laŭlan Ęřě mǒn\* dò aǎ bwaĭba sǎ.
- 17 Bǎ ngǎ mè htau ma apwĭ,  
htaũsũmaǎ lǎn ma ahyũn bǎ ngaũmǒn lòn.
- 18 Sònhtanlũ mwaĭ pĭ ngǎ,  
leĩnsòn mwaĭ yũsyaphan\* kalǎn aòhu ngǎ.
- 19 Baò lǎ dǎo tasǎnkǎ ngǎ,  
lamǒn theingǎ ka lantaĭ khein.
- 20 Na ma takhũ dò takhũ ũ mwaĭ mǒnna,  
bǎngǎmè tamyũn laǎlǎn kwaitau.
- 21 Khĩ kǒn dǎo asa-an ngǎ,  
kwan sa-an dò Bwe phĭ anǎnthũ.
- 22 Lamǒnhtan dò anǎnthũ ceinblan,  
anǎnthũ kwai ceinnaǎ dǎo akaũ kaũ.
- 23 Pralau hankhauphao lai atama,  
ma tama taũ mǒnha.
- 24 Na mata aò á saǎmǎ leĭ, Yawe ǎ.  
Talaǎlǎn mè na ma dò tacǎntada.  
Hankhau ũ bwaĭdò na krǒnkrau.
- 25 Sũtawadau mè dau raǎo lai raǎo,  
taphaotayũ daò u cǎo pĭ  
dau dò syan aò bǎngǎ.
- 26 Sũkhlaũdau tau bǎnu,  
na baòlan sũmaǎphǎ dau dǎo ka klanpya bǎngǎ.
- 27 Anǎnthũ laǎlǎn aòhaũ na,  
asǎnkǎ ba dò na phĭlan anǎnthũ sa-an.
- 28 Na phĭ dò anǎnthũ bwaicòn,  
thaumyǎn thámyǎn raǎo dǎo na cudeĩn taphĭ.
- 29 Na bwaihu na maĩnǎ dò anǎnthũ tharǎn,  
na phihtankaĭ anǎnthũ tháthaghũ dò thũ hè,  
dò anǎnthũ ba htũ ceinblan yaũ han.
- 30 Na thonlan na thaghũ, anǎnthũ htũhtan hě,  
na ma thũhtan ceinblan hankhau.
- 31 Yawe krau ka aò thayǎn,  
Yawe ka thanaòba dǎo atama ka.
- 32 A u hankhau dò hankhau thahwa,  
htũba sòn dò sòn klahtan.
- 33 Khĩ aòkǎn ũcaũ mè khĩ ka thapaǎo Yawe,  
khĩ ka thapaǎo htònhtan Bweca bǎ khĩ aòmỹũn mǎo khein.
- 34 Khĩ tarwaĭ ũ mè aka bathá ka,  
khĩ ka thanaò dǎo Yawe akhaucǎ.
- 35 Pra takhòwèphao ka cǎo laǎo bǎ hankhau ũ,

\* 104:16 Ęřěmǒn Ęřěmǒn mè mwaĭ thôn saò, ngau dau. Amǎnnein ngĭ raǎo, ka aò nein larein dò phaǎo thā da mǎo.

\* 104:18 yũsyaphan yũsyaphan mè athalyũn yũ, a ǎsyau, ma ceinsaũ ngòn cǎo da, ein ngòn cǎo da, cumũ cǎo htaũ.

prakarăn ka tũmă ka.  
 Khĩ thá ố, raốrĩ Yawe ka.  
 Htònhtan Bwe ka\*.

**105** <sup>1</sup>Tai tarĩba Yawe ka. Káhtan amyan.  
 Daô theingă atama mwaĩ ama htaũ bã pramyố klă.

<sup>2</sup>Thapaốhtan năn, thapaốhtònhtan năn.

Tai atama cikli laốlăn ka.

<sup>3</sup>Tai dau amyan cănsũ,

pra kwan Yawe mề, thá ka thanaò ba ka.

<sup>4</sup>Kwan Yawe dò akrauyaò,

kwan thayăn amaĩnă ka.

<sup>5</sup>Tapròntaprăn mwaĩ ama htaũ,

atamanăn cikli dò taciran mwaĩ amālan mề theinăn ka.

<sup>6</sup>Kố, Yawe cwăn Abrahan phaoghũ,

kố, Yako laula mwaĩ arauhtan pũ pra ố.

<sup>7</sup>Anăn mwaĩ pa Bweca Yawe.

Ataciran aòbwaĩ bã hankhau thadabei.

<sup>8</sup>Atheinăn ata-aũlan caũcaũ htwănhtwăn,

atheinăn ngaố mwaĩ amālan đố pra caũ larein,

<sup>9</sup>mwaĩ ama dò Abrahan,

mwaĩ aphan dò Isế,

<sup>10</sup>ma ceinklôn dò Yako cwaĩ tabwailan,

ma ceinklôn dò Isarėlaphao cwaĩ ta-aũlan caũcaũ htwănhtwăn,

<sup>11</sup>Atai, “Khĩ ka phĩ na kăn Khanan\* ,

kăn ử ka mwaĩ krốnkrau đố khĩ păn nathũ.”

<sup>12</sup>Anănthũ cồ aò ă

aò syanpra dò htũ thamwaĩ bắngă,

<sup>13</sup>anănthũ tauhtũtaulan đố pramyố lamyố htaũ lamyố aò,

sũkăn lakăn htaũ lakăn.

<sup>14</sup>Acố bwai ngòn masărai anănthũ la pra la pra,

apaố cahwă đố anănthũ ngă.

<sup>15</sup>“Cố htũba pra mwaĩ khĩ rauhtan,

cố masă khĩ pahwĩ\* ka.”

<sup>16</sup>Adaô aòhtan tathawĩ lanphli bã kăn Khanan,

acố phĩ pề sa-an sa-ố kố.

<sup>17</sup>Athonlairĩ Yotha mwaĩ ngòn sắ-an năn cwaĩ cwăn,

<sup>18</sup>ngòn kyoncein akhandeĩn dò nipũhta,

klòncein akhaubốn dò htaklu,

<sup>19</sup>taũ Yotha ngaố htũhtan ywăn,

Yawe tatai htũ takhăn đố anăn ngă.

\* 104:35 Htònhtan Bwe ka Hebyế tamangaố mề mwaĩ “Halelũya.”

\* 105:11 Khanan Kăn Khanan mề mwaĩ kăn đố Bweca aũlan dò Abrahan, Yako dò aphaoghũ kalăn. 1 Mosyế 17:8

\* 105:15 pahwĩ pahwĩ mề mwaĩ pra đố Bweca mangaố dò năn dò anăn ba tai ba pralau.

- 20 Cahwă daô blailũ năn,  
prapain pramyö araũ raũ ma pwũnblu năn.
- 21 Adaô htũ năn hyûn bica,  
daô pain akrõnkrau laõlăn,
- 22 ka yũkhlai yũkhlõn prapainta cwaĩ athayũ,  
ka thwan cahwă pradau prapră dò tatheingă.
- 23 Isarëla lai aò bã kăn Ikyĩ,  
Yako\* aò htũ thamwaĩ bã kăn Hama\*.
- 24 Adaô prũhtan ă apramyö,  
anãnthũ áhtan khlõndò adidòròkha.
- 25 Adaô u cõ tũ didòròkha dò apramyö,  
adaô keinblā didòròkha dò acwăn.
- 26 Thonlai acwăn Mosyě,  
thonlai pra mwaĩ arauhtan, Haron.
- 27 Daõlaõ ba anãnthũ Yawe tamanăn,  
daõlaõ ba tamanăn cikli bã kăn Hama.
- 28 Daô khũ kăn thadá kăn,  
blãnmè anãnthũ htandidò angaõ.
- 29 Daô htũhtan sũ dõ thwĩ dò tă thũkaĩ laõ.
- 30 Dĩ aòbwaĩ lakăn taũ dõ cahwă dao kaũ.
- 31 Atai dò pipũthyũn áhtanrũhtan,  
tai dò pipũyòn aòbwaĩ laõ lakăn.
- 32 Acõ daô lan swaisũ dò daô lan sũthũ phlon dau,  
klanmaõ balĩlan thadákăn.
- 33 Amathũkaĩ anãnthũ thabimõn dò dwĩmõn,  
makăkaĩ thõnmõn aò bã anãnthũ kăn kaũ.
- 34 A tai, dò dwai á htan lakănla,  
dwai á htan taũ daò-u cõ pĩ,
- 35 ankaĩ laõ thõndõn thõnlā bã anãnthũ kăn kaũ,  
ankaĩ laõ ataphaõ tathā.
- 36 Yawe mathũ laõ phaokhaũ thakhau bã anãnthũ kăn kaũ,  
mathũ laõ phaokhaũ thakhau mwaĩ anãnthũ khòn-ă.
- 37 Daô swaĩhtankaĩ Isarëlaphao blondò htũ, rwăn,  
anãnthũ pramaõ klă pra ăsyān la pra cõ aò.
- 38 Bã anãnthũ swaĩhtan khein, Ikyĩphao thanaò,  
mwaĩdõ Ikyĩphao tharõn anãnthũ akhaucă.
- 39 Daô aũ la-aũ bã mõncă,  
phĩ mĩ cwaĩdò ka khă bã mõnna.
- 40 Anãnthũ kwĩ dò Yawe phĩlan anãnthũ htaurwĩ,

\* 105:23 *Yako* Yako dò Isarëla mwaĩ pra la pra htei.

\* 105:23 *Hama* kăn Hama mwaĩ kăn Ikyĩ.

phî ankaô anănthŭ sa-an à ðǎ maokhau lan.

<sup>41</sup> Yawe mǎn lǎn ðǎ sŭhtan,

htwĭlan cwaĭ sŭlaò bã kalăn seĭn kaŭ.

<sup>42</sup> Mwaĭðǎ atheinăn angaǎ cănsŭ

mwaĭ aphĭlan acwăn Abrahan khaucă.

<sup>43</sup> Daô swaĭhtan apramyǎ ðǎ tathanaò,

daô swaĭhtan pra mwaĭ arauhtan ðǎ tathasaŭ.

<sup>44</sup> Aphĭ anănthŭ pramyǎ karu hankhau,

naŭba pramaǎ karu krǎnkrau,

<sup>45</sup> cwaĭðǎ anănthŭ ka macŭ atabwailan

ðǎ ka ma cwaĭ atathwan.

Htònhtan Bwe ka.

**106** <sup>1</sup> Htònhtan Bwe ka.  
Tai tarĭba Yawe, anăn mè raò.  
A tabathácein à ðǎ thayăn.

<sup>2</sup> Hǎpă tai da Yawe atama dau,

hǎpă tai hyŭn da atahtònhtan laǎlăn.

<sup>3</sup> Pra macŭ taciran tŭ,

pra ma thayăn tacǎn mè ka thanaòba.

<sup>4</sup> Yawe ǎ, theinăn khĭ bã na makŭ na pramyǎ,

theinnăn ðǎ mapwŭnblu păn khĭ,

<sup>5</sup> cwaĭðǎ khĭ ka khan ba saô na pra rauhtan à phwĭ à ðǎ ya,

cwaĭðǎ khĭ ka thanaò ðǎ na pramyǎ tathasaŭ,

cwaĭðǎ khĭ ka taidau na krǎnkrau\* mwaĭ na pralau.

<sup>6</sup> Pa ma takamā cwaĭ pa phŭphĭ hǎ.

Pa maba takòwè hǎ. Pa maba takarăn hǎ.

<sup>7</sup> Pa phŭphĭ cǎ bwaithá na tama cikli bã kăn Ikyĭ,

anănthŭ cǎ theinăn na tabathácein dau,

htandidò bã sŭtawa hti, bã Sŭtawa Lĭ.

<sup>8</sup> Blănmè cwaĭðǎ amyan ka cǎ pupri mè, amapwŭnblu anănthŭ

cwaĭðǎ ka daô theingă akrau dau.

<sup>9</sup> Anăn mālăn Sŭtawa Lĭ ðǎ sŭ seĭnkaĭ,

Yawe thon anănthŭ ðǎ sŭyaò kaŭ cwaĭ athon bã lǎnmaingan.

<sup>10</sup> Amapwŭnblu anănthŭ ðǎ pra u cǎ tŭ năn cudeĭn kaŭ.

Ahtaicein anănthŭ ðǎ didòròkha cudeĭn kaŭ.

<sup>11</sup> Sŭ lanpryŭn thŭ laǎ anănthŭ didòròkha,

cǎ à ðǎ myŭnkaĭ la pra la pra pè.

<sup>12</sup> Anănthŭ yŭ angaǎ,

thapaǎ htònhtan năn.

<sup>13</sup> Blănmè anănthŭ thapein phraĭ atama ŭkaŭ,

\* **106:5** na krǎnkrau na krǎnkrau thayŭ tai Bweca pralau Isarĕlaphao.



- cỗ aò haũ ataphĩkyă kỗ.
- 14 Tathayũ thakao aòhtan bã lǎnmaingan,  
san-u Bwe bã kǎn seĩn kaũ.
- 15 Aphĩlan ta đỗ anǎnthũ kwĩ,  
blǎnmè thonlan tasă đỗ anǎnthũ klă.
- 16 Anǎnthũ thá-cỗrĩ Mosyě bã pán kaũ,  
thá-cỗmyǎn Haron, Yawe apra cǎnsũ ứpra.
- 17 Hankhau peĩnkeĩ dò cwannaũ Dathan,  
thaklaũnaũ Abĩran dò angòn.
- 18 Mĩgaih̄tan bã anǎnthũ klă,  
mĩplĩ ankaĩ prakarǎn.
- 19 Anǎnthũ baò paũ yòn bã Hore sòn\*,  
dò thabǎhtan tayòn ứ.
- 20 Anǎnthũ plũkaĩ Yawe krau yaò đỗ paũ mwaĩ a-an myũn yòn.
- 21 Thapeinkaĩ Bwe, pra mapwũnblu anǎnthũ,  
mwaĩ ama tadau bã kǎn Ikyĩ,
- 22 Mwaĩ ama tacikli bã kǎn Hama,  
mwaĩ ama tapròn bã Sũtawa Lĩ.
- 23 Anǎn tai đỗ ka macakaĩ anǎnthũ,  
blǎnmè Mosyě mwaĩ arauhtan ứpra sahtôn bã alangă dò khran nǎn  
cwaĩdò ka cỗ macakaĩ anǎnthũ dò tatháhtan.
- 24 Anǎnthũ cỗ thayũ lainaũ bã kalǎn mo la pra la pra,  
cỗ yũ angaỗ kỗ.
- 25 Anǎnthũ cõn-ứ bã cǎn kaũ,  
cỗ nǎdeĩn Yawe tatai kỗ.
- 26 Yawe raỗkaĩ anǎnthũ ứcaũ  
cwaĩdò ka ma thũkaĩ nǎnthũ bã lǎnmaingan,
- 27 ka ma thũkaĩ aphaoghũ đỗ pramyỗ karu klă,  
ka ma caphru anǎnthũ đỗ kǎn pũkǎn.
- 28 Anǎnthũ thabǎhtan Bală bweca bã Pa-o sòn,  
an ta-an luhtan tayòn takan mwaĩ atháthamyũn cỗ aò,
- 29 anǎnthũ ma tha-ứ khaucă, ma tháhtan Yawe,  
tasǎraĩn aòhtan bã anǎnthũ klă.
- 30 Phinahă\* tau mathũ pra ma kamāta,  
dò tasǎraĩn aòhtôn,
- 31 ama tha-ứ khaucă ngòn bwai nǎn cwaĩ pra cõn  
lacaũ htaũ lacaũ dò thaplaũ thakha.
- 32 Anǎnthũ ma tháhtan Yawe bã Měřibă sũkaũ hti,  
Mosyě ba pǎn đỗ anǎnthũ khaucă,

\* 106:19 Hore sòn Hore sòn dò Sĩnă sòn mè mwaĩ kalǎn lakhlaoh̄tei.

\* 106:30 Phinahă Phinahă mwaĩ Haron aghũ. Tadaò 25:7.

- 33 anǎnthǔ masǎthau sǎthá Mosyě,  
dò Mosyě mangaǎbi mangaǎmaǎ hě.
- 34 Yawe mālan anǎnthǔ dǒ ka ma cakaǐ pramyǒ karu,  
blǎnmè anǎnthǔ cǒ ma cakaǐ kǒ.
- 35 Anǎnthǔ aǒblon dò pramyǒ karu,  
macǔ atahtǒn.
- 36 Thabǎhtan pramyǒ karu tayòn takan mè,  
mwaǐ thacaǒ dǒ anǎnthǔ ngǎ.
- 37 Anǎnthǔ luhtan tasûtaná dò aphaomu phaokhaǔ,  
38 mathǔ aphaomu phaokhaǔ  
pra mwaǐ takamā cǒ aǒ,  
luhtan kǎn Khanan tayòn takan,  
ma cǒ cǎn kǎn ù dò thwí.
- 39 Anǎnthǔ ma ta ũkaǔ ũ htǔhtan pra cǒ blǐ cǒ blǎn,  
anǎnthǔ ma ta ũkaǔ ũ htǔhtan/thalyûn phrǐ.
- 40 Yawe tháhtan thábao apramyǒ,  
athacwan taǒ akrǒnkrau mwaǐ apralau.
- 41 Phǐlan anǎnthǔ dǒ pramyǒ karu cudeǐn kaǔ,  
pra u cǒ tǔ anǎnthǔ mè pain anǎnthǔ.
- 42 Didòròkha manǔ macǐ anǎnthǔ,  
ni anǎnthǔ dǒ akrauyaǒ kalǎ.
- 43 Amapwǔnblu anǎnthǔ áblan,  
blǎnmè anǎnthǔ takyǎ mè htandidò nǎn,  
mwaǐdǒ anǎnthǔ takhòwè khaucǎ lancwikaǐ hǒ.
- 44 Blǎnmè anǎnyǔn anǎnthǔ taká  
dò usú anǎnthǔ tasǎrai.
- 45 Atheinǎn ata-aǔlan,  
atabathá cein aǒ dau khaucǎ, athá nilaikaǐ.
- 46 Adaǒ thácticǎ pra cyan anǎnthǔ laǒlǎn.
- 47 Pa Bweca Yawe ǒ, mapwǔnblu pa ka,  
káceincòn pa dǒ pramyǒ karu klǎ  
cwaǐdò pa ka tairǐ tairaǒ na myǎn cǎnsǔ,  
phidau philǔ na dò htònhtan na ngǎ.
- 48 Isarǐla Bweca Yawe ka ba taraǒrǐ  
lǎrǐ dò tǒn-ǔ cǔlaingǎ caǔcaǔ htwǎnhtwǎn ka.  
Pra pǔ pra tai, ‘Ame.’\*  
Htònhtan Bwe ka.

**107** <sup>1</sup>Tai tarǐba Yawe ka. Anǎn mè raǒ.  
Atabathácein aǒ thayǎn.

<sup>2</sup>Pra mwaǐ Yawe htaicein nǎn ũkaǔ ka tai ba ngòn,  
Yawe htaicein anǎnthǔ bǎ tasǎrai kaǔ thamǎ thamǎ.

\*106:48 ‘Ame’ Hebyě ataboutabǎn mè, “mwaǐ nè,” “mwaǐ ywǎn nè” “tǔ raǒ nè” “khǐ yǔ cein ũki nè”.

- <sup>3</sup> Akáceincòn anǎnthǔ dǒ sǔkǎn karu,  
aò bã bahtan, banaǒ, bahtaǒ, balan.
- <sup>4</sup> Anǎnthǔ tau tarau talyǎn bã lõnmaingan,  
kwan wein khlai cǒ laǒ kǒ.
- <sup>5</sup> Anǎnthǔ thawǐ tha-aǒ,  
taǐ khòn-ǎ lanphli.
- <sup>6</sup> Anǎnthǔ káhtan Yawe bã taòba tasǎrai khein,  
dò Yawe cwîraǒ anǎnthǔ.
- <sup>7</sup> Adaô tau anǎnthǔ bã khlai cǒn,  
dò daô tau anǎnthǔ bã wein mwaǐ pra aò kalǎn.
- <sup>8</sup> Anǎnthǔ tai tarîba Yawe saôka.  
Atabathácein dò atama cikli mè mwaǐ pralau kayǎn ngǎ.
- <sup>9</sup> Marǎtaimè, pra tha-aǒ phî aǒ sǔ,  
pra thawǐ phî ankaô aǒbwaǐ.
- <sup>10</sup> Anǎnthǔ aò bã kǎnkhû kǎnlon,  
tasǎrai dò nipûhta cǒncein anǎnthǔ.
- <sup>11</sup> Marǎtaimè, anǎnthǔ htandidò Bwe tamangaǒ,  
cǒ yanba pra htanlǔ khlǒn la pra ataphîkyǎ.
- <sup>12</sup> Asanlan phyûn anǎnthǔ thamǎ tai mè, phî anǎnthǔ tapǎntasǎ.  
Mwaǐ lancikhau blǎnmè pracwîhtôn anǎnthǔ cǒ aò kǒ.
- <sup>13</sup> Anǎnthǔ káhtan Yawe bã ataòba tasǎrai khein,  
dò Yawe mapwûnblu anǎnthǔ,
- <sup>14</sup> aphiswaǐkaǐ anǎnthǔ bã kǎnkhû kǎnlon kaǔ,  
cwîcutũkaǐ nipûhta.
- <sup>15</sup> Anǎnthǔ tai tarîba Yawe saôka.  
Atabathácein dò atama cikli mè mwaǐ pralau kayǎn ngǎ.
- <sup>16</sup> Amacaphá kadǎn cû,  
paĩtũkaǐ kadǎnphraò hta.
- <sup>17</sup> Anǎnthǔ saũlai takhòwè khlai khaucǎ, htũhtan prakapû.  
Anǎnthǔ ma takamā khaucǎ, khanba tasǎrai.
- <sup>18</sup> Sa-an pũraǔ, anǎnthǔ cǒ thayǔ an.  
Anǎnthǔ tau taǐ dǒ lǔkǎn khǎdǎn deǐn.
- <sup>19</sup> Anǎnthǔ káhtan Yawe bã ataòba tasǎrai khein,  
dò Yawe mapwûnblu anǎnthǔ,
- <sup>20</sup> Yawe mǎlan atamangaǒ, dò mahai cein anǎnthǔ,  
sǐkaǐ anǎnthǔ dǒ lũkaǔ.
- <sup>21</sup> Anǎnthǔ tai tarîba Yawe saôka.  
Atabathácein dò atama cikli mè mwaǐ pralau kayǎn ngǎ.

- 22 Anănthŭ luhtan talu taikyŭ\*,  
tai hyŭn ba ngòn atama dò tathanaò apreïn saôka.
- 23 Anănthŭ mata dô sŭkhlaŭdau bã sŭtawa kaŭ,  
akwan rwăn bã sŭ dau kaŭ,  
24 anănthŭ usŭba Yawe tama,  
usŭba atama cikli bã sŭ yaò kaŭ.
- 25 Mălan thaghŭ dau,  
daô aòhtan sŭthaklaŭ dau.
- 26 Sŭthaklaŭ htanlŭ taŭ maokhau,  
lan taŭ dô sŭyaò.  
Anănthŭ thá lanphrwŭ bã tasărai khein.
- 27 Anănthŭ tau cakhla cahwŭ cwaŭ pra aomyŭn thi,  
dò atatheingă cablŭ cablan laŭ.
- 28 Anănthŭ káhtan Yawe bã ataòba tasărai khein,  
dò Yawe phihtan kaŭ anănthŭ,
- 29 adaô aòphyu thaghŭ dau,  
daô aòthu sŭthaklaŭ.
- 30 Sŭthaklaŭ aòthu dò anănthŭ thanaò,  
Athon anănthŭ bã anănthŭ thayŭ tau kalăn.
- 31 Anănthŭ tai tarŭba Yawe saôka.  
Atabathácein dò atama cikli mē mwaŭ pralau kayăn ngă.
- 32 Anănthŭ taidau tailŭ năn bã pra aòcòncŭ kangă,  
htònhtan năn bã pradau kangă saôka.
- 33 Sŭlaò mē adaô htŭhtan lŭnmaingan,  
daô seŭnkaŭ sŭkaŭ,
- 34 hankhau yaraŭ mē adaô htŭhtan hankhau ya cŭ raŭ,  
marătaimē pra aò băngă ŭkaŭ ma takarăn.
- 35 Lŭnmai kănklaò mē daô aòhtan sŭkaŭ,  
kăanseŭn mē daô aòhtan sŭtaò.
- 36 Pra thawŭ mē daô tau aò anănthŭ bã hankhau yaraŭ,  
dò anănthŭ mahtan wein,
- 37 anănthŭ laŭ sao tamŭntabŭn,  
dò phaŭraŭ thăraŭ.
- 38 Araŭrŭ anănthŭ, dò anănthŭ áhtan,  
acŭ ma ywan kaŭ anănthŭ taphaotayŭ kŭ.
- 39 Anănthŭ khòn-ăsyân dò ngòn nithŭ syân anănthŭ,  
marătaimē tasărai dò tathathu maphran anănthŭ.
- 40 Anăn mwaŭ pra ucŭtŭ pradau,  
adaô taubi anănthŭ bã la raŭ cŭ aò kalăn.

\* **107:22** talu taikyŭ Bă talu taikyŭ mŭnnŭ mē ba philai taphaotayŭ luhtan dò takao cŭ aòdò mŭ. Takao ŭkaŭ mē ba mwaŭ takao pain dô thŭncarŭ sŭ pá, takao pain dô bu dò thŭncarŭ sŭ dò takao thaweŭ ma dò thŭncarŭ sŭ. Cŭkamŭ takao dô mŭ pá mē ba luhtan pá. Bă luhtan khein mē ba luhtan takao la raŭ lama lama. Bwaihtan talu ŭkaŭ bã talu kalăn dò bã akaphrŭ mē yaulan taphaotayŭ thwŭ dò luhtan Yawe. Ba htaŭ mē praluta an da mwaŭ luhtan ŭkaŭ, aòkaŭ akaru mē an bloncŭ pŭ pra, ba an laŭ ŭlanŭ, ba aòkaŭ mē ba cŭ kaŭ dò mŭ, cŭ ba bwai kaŭ likŭ likŭ kŭ. 3 Mosyě 7:11-15

<sup>41</sup> Amakũ praphaosai bã anãnthũ taòba tasãrai khein,  
abwaicòn anãnthũ amaõ aman cwaĩ thõ la mao.

<sup>42</sup> Anãnthũ usũba pracõn dò thanaò,  
takarãn laõlãn kadãncein akhaplõn.

<sup>43</sup> Hõpã tatheingã aò la pra? ba aò mè aka tònãn,  
dò ka rwaĩbyan Yawe tabathácein ũkaũ.

### Dawi tathapaõ htònhtan

**108** <sup>1</sup> Bweca õ, khĩ thá aòcein raõ,  
khĩ ka thapaõ htònhtan laõkaũ laõthá dò tadon taphõn.

<sup>2</sup> Thônkrõn dò títitu aòkhyaò aòthãn ka.  
Khĩ ka daò lí mõn.

<sup>3</sup> Yawe õ, khĩ ka tai tarĩba na dõ pralau kangã,  
dò khĩ ka htònhtan na dò tadon taphõn dõ pramyõ karu kangã.

<sup>4</sup> Marãtaimè, na tabathácein dau htanlũ khlõndò maokhau,  
na tathácõn ceinraõ htanlũ taũ dõ la-aũ.

<sup>5</sup> Kõ Bweca, ngòn ba taidau na khlõndò ta-aò dõ maokhau,  
ngòn ba taidau na krauyaò dõ hankhau thadá bein.

<sup>6</sup> Taicein khĩ ka.  
Cwaĩdò pra mwaĩ na bathá ũkaũ ka pwũnblu nu,  
tõncũ dò na cudeĩn cahtwai ka.

<sup>7</sup> Bweca tai hõ bã akalãn cãnsũ,  
“Khĩ thá ka myãn, khĩ ka pãnpã wein Syake\*,  
dò khĩ ka pãnlan Sukotha kãnton.

<sup>8</sup> Kãn Gĩle dò kãn Manasye\* mwaĩ khĩ ta,  
kãn Ęphrè mwaĩ khĩ khauklũ hta,  
kãn Yũda mè mwaĩ khĩ kãn, cahwã ka aòhtan dõ akaũ.

<sup>9</sup> Kãn Mo-a\* mwaĩ khĩ sũ cãn khandeĩn bã,  
kãn Edon mwaĩ khĩ kalãn blukaĩ khanpha,  
khĩ kákri tamapĩ bã kãn Phalasadè,  
mwaĩdõ khĩ mapĩ anãnthũ kãn.”

<sup>10</sup> Hõpã ka kálai khĩ dõ wein ã dau kaũ?  
hõpã ka thon khĩ dõ kãn Edon?

<sup>11</sup> Bweca õ, na lãkaĩ hõ pa cõ mwaĩ rãn?  
Bweca õ, na cõ laisaicũ pa yĩphao cõ mwaĩ rãn?

<sup>12</sup> Makũ pa dõ pa didòròkha cudeĩn kaũ ka.  
Pralau tamakũ mè mwaĩ takahõn.

\* **108:7** Syake Wein Syake mwaĩ wein dõ Bweca aũlan dò Abraham, Sukotha kãnton mwaĩ kalãn dõ Bweca aũlan dò Yako, kãn Gĩle mwaĩ kãn dõ Bweca aũlan Mosyẽ dõ ka phĩ Isarèlaphao. 1 Mosyẽ 12:6-7, 33:17, 31:21.

\* **108:8** Manasye Manasye kãn, Ęphrè kãn dò kãn Yũda mè Bweca phĩ anãnthũ bã Yosyũ caũ. Yosyũ 15, 16, 17.

\* **108:9** Mo-a Mo-a, Edon dò Phalasadè mwaĩ Isarèlaphao didòròkha. 1 Mosyẽ 19:36-37, 25:30, 2 Syamòèla 8:13-14, 8:1.

<sup>13</sup> Dǒ Bweca khaucǎ pa ma byûn,  
aka yǎnkaô pa didòròkha.

**Dawi tathapaǒ mwaǐ Khaunǎ ngǎ**

**109** <sup>1</sup> Bweca ǒ, khǐ htònhtan na,  
cǒ aòthu ka.

<sup>2</sup> Prakarǎn dò pralaò mè, ǎn khaphlǒn dò taikaǐ khǐ,  
dò anǎnthǔ plí laòbli khǐ.

<sup>3</sup> Tamangaǒ sǎ aòkhweireǐn khǐ,  
tarítakaǐ cǒ aò dò anǎnthǔ sai khǐ.

<sup>4</sup> Rǐ anǎnthǔ bathá khǐ mè, amamaũ rǐ khǐ,  
blǎnmè, khǐ aò thabǎ.

<sup>5</sup> Rǐ aphí taraǒ mè, phí rǐ khǐ takarǎn,  
rǐ aphí tabathá mè, u cǒtǔ rǐ khǐ.

<sup>6</sup> Prahtandidaò nǎn aò bã anǎn ùdeǐn saôka.  
prakānngaǒ\* anǎn ngǎ mè, mwaǐ prakarǎn saôka.

<sup>7</sup> Bǎ taciran nǎn kalǎn mè, atakamā ka aòlaǒ ka.  
Atakwǐthabǎ ka htũhtan takhòwè ka.

<sup>8</sup> Amǒnnú mǒnthǔ ka phyûn,  
dò ngòn ka phikaǐ akalǎn ka.

<sup>9</sup> Aphao ka aòyaũ maǒphǎ,  
amǎ ka aòyaũ wa ka.

<sup>10</sup> Aphao ka taubi dò kwǐ ansa,  
ka swaǐkaǐ bã akalǎn cakaǐ dò kwan ansa ka.

<sup>11</sup> Sau bweca ka phikaǐ ata aò laǒlǎn,  
pramyǒ karu ka phikaǐ atara ka.

<sup>12</sup> Pra bathá nǎn cǒ aò saôka.  
Pra thácicǎ aphao mwaǐ aòyaũ maǒphǎ ũkaũ cǒ aò saôka.

<sup>13</sup> Aswǐlǎn ka tǔ kaǐ,  
dò htũ naò lacaũ mè, ngòn ka cǒ ká pè anǎnthǔ myan ka.

<sup>14</sup> Yawe ka tònǎn aphǎ takhòwè ka.  
Cǒ cǎnblǎn amaǒ takamā saôka.

<sup>15</sup> Anǎnthǔ takhòwè ka aò leǐn bã Yawe langǎ,  
makaǐ tatheinǎn anǎnthǔ bã hankhau saôka.

<sup>16</sup> Marǎtaimè, acǒ nithû ma taraǒ,  
lwan mathǔ prasyan, praphaosai dò prathácikǎ.

<sup>17</sup> Anǎn bathá taraǒkaǐ akhaucǎ taraǒkaǐ ka aòdò nǎn ka.  
Acǒ bathá taraǒrí akhaucǎ taraǒrí ka swaǐyû dò nǎn saôka.

<sup>18</sup> Anǎn ka thaò taraǒkaǐ cwaǐ hwǎncein,  
taraǒkaǐ ka htwǐlan bã aphũpreǐ kaũ,  
dò bã aswǐ kaũ cwaǐ sǔ htwǐ.

\*109:6 prakānngaǒ Mwaǐ prahtôn prabwǐ nǎn, mwaǐ pra aò dǒ a-aò pá.

- 19 Taraǒkaï ka àò bã anǎnlòn cwaï athaò hwǎncein,  
ka cǒncein leïn nǎn cwaï kacǒn saôka.
- 20 Pra mamaũ khĩ dò pra tai sǎ khĩ mè,  
ka naũba taciran dǒ Yawe àò ka.
- 21 Kǒ Yawe, khĩ Bica ǒ,  
cwaïdò na myan ka cǒ pupri mè makũ khĩ ka.  
Na tabathácein mè raǒ, mapwũnblu khĩ ka.
- 22 Khĩ mwaï praphaosai dò prasyan,  
tasaiba khĩ dǒ khĩ thá kaũ.
- 23 Khĩ tǔma cwaï yaòau bã mǒnlantai khein,  
riraũlankaï khĩ cwaï dwai laba.
- 24 Khĩ cǒ an cǒ aǒ akhaucǎ, khĩ khandu thahwa,  
khĩ nǎn caïlan, aòkaï bã swî pè.
- 25 Khĩ htũhtan tathapu dǒ anǎnthũ ngǎ,  
bã anǎnthũ usũ khĩ khǎ, anǎnthũ riraũ khaukloa.
- 26 Khĩ Bweca Yawe ǒ, makũ saô khĩ ka.  
Cwaï na tabathácein nu, mapwũnblu khĩ ka.
- 27 Tamakũ ũ mwaï preï na cudeïn tama mè,  
daô theingǎ anǎnthũ ka, Yawe ǒ.
- 28 Anǎnthũ ka raǒkaï khĩ.  
Blǎnmè na mè raǒrĩ khĩ ka.  
Anǎnthũ htandidò dò ngòn ma thara anǎnthũ.  
Na cwan ka thanaòba saôka.
- 29 Pra mamaũ khĩ ka thaòba tataputatě,  
ka haòba tathara cwaï haò kakaǒ.
- 30 Khĩ kaò ka tai tarĩba dau na nè, Yawe ǒ.  
khĩ ka htònhtan na dǒ pra ápra langǎ.
- 31 Marǎtaimè, a-aò bã praphaosai pá,  
cwaïdò ka kè nǎn bã praciran nǎn cudeïn kaũ.

### Dawi tathapaǒ

**110**<sup>1</sup> Yawe tai khĩ Bica,  
“Nǎn àò bã khĩ cuhtwai taũ khĩ bwai na didòròkha  
cwaï na kalǎn khǎkaǒ ka.”

<sup>2</sup> Yawe àò bã Ciyon sòn dò yǒnhtan na bãnhtaò kraudau,  
dò tai, “Paǒ na didòròkha ka.”

<sup>3</sup> Na pralau ka thayũ makũ na bã tasai mǒnnũ.  
Dǒ na krauyaò cǎnsũ kaũ nu,  
lanmaǒ ka thalyũn cwaï cǎnsũ,  
na balaòphao ka thalyũn cwaï mǒnlĩhtan.

<sup>4</sup> Yawe aũlan,  
“Na ka mwaï praluta cwaï Malakhĩcadè\* caũcaũ htwǎnhtwǎn,”

\* 110:4 *Malakhĩcadè* Anǎn mwaï Yerusalín cahwǎ dò mwaï praluta la pra. 1 Mosyě 14.17-24

acõ makaĩ ata-aũlan kõ.

<sup>5</sup> Khĩ Bwai aò bã na cuhtwai.

Bã atháhtan mõnnũ mè, aka ma camaikaĩ cahwã.

<sup>6</sup> Anãn ka ciran pramyõ karu,

amabwai anãnthũ sũkãn dò lũkhaũ.

Aka ma camai pradau bã hankhau thadábei.

<sup>7</sup> Aka aõ sũ bã sũlaò htwĩlan khlai phrĩ,

aka ngaõhtanba khauklao mwaĩdõ amapĩta akhaucã.

**111** <sup>1</sup> Htònhtan Bwe ka.

K- Ka tai tarĩba Yawe laõkaũ laõthá.

Kh- Khĩ ka tai bã pracõn ta-aòraõ bloncũ kaũ.

<sup>2</sup> Ng- ngòn tai Yawe ma tadau.

C- Cãn raõ, abathá kwan ta-ũkaũ.

<sup>3</sup> S- Saõ ka, amata mè kraudau yaòdau.

T- Tacõn mè aòcein thayãn.

<sup>4</sup> Ht- Htaũ, adaò tònnãn atama cikli.

D- Dò Yawe aòdò tathaucicã thácticã.

<sup>5</sup> N- Nã pra tharõn nãn mè phĩ sa-an.

P- Pũblan pũblan mè atònnãn ata-aũlan.

<sup>6</sup> Ph- Phĩlaõ apra mwaĩ amata krauyaò dau,

B- bã aphĩ anãnthũ pramyõ karu krõnkrau.

<sup>7</sup> M- Mwaĩ acudeĩn tama mè, mwaĩ tamwaĩ tacõn.

L- Laõkaũ, atamangaõ laõlãn mè kôn yũ.

<sup>8</sup> R- Raõ, atamangaõ ũkaũ nu, aòcein thayãn,

Th- Tha-ũ, amata cõncõn cwancwan.

<sup>9</sup> Ky- Kyũ aò, ahtaicein apramyõ, aphĩlan thayãn ata-aũlan,

Y- Ywãn, amyan nu, mwaĩ tatharõn dò cãnsũ.

<sup>10</sup> W- Weĩ... Tatharõn Yawe nu, mwaĩ tatheingã akahti.

H- Hankhau phao lwan macũ pũ pra nu, ka naũba tanāpau raõ.

Htònhtan thayãn anãn ka.

**112** <sup>1</sup> Htònhtan Bwe ka.

K- Ka thanaòba, mwaĩ pra tharõn Yawe,

Kh- Khãcũ atamālan mè, pra tharõn nãn bathá.

<sup>2</sup> Ng- Ngĩ raõ, aphaoghũ krauyaò ka dau bã asũkãn.

C- Caũ lacaũ htaũ lacaũ pracõn phaoghũ ka ba taraõrĩ.

<sup>3</sup> S- Sũlan hankhau tadauyan ka aò bwaĩ,

T- Tacõn aò thayãn dò nãn.

<sup>4</sup> Ht- Htũhtan takhã dõ kãnkhũ klã, atakhã mè, mwaĩ pracõn karu ngã.

D- Dò athaucicã thácticã dò ma tacõn.

<sup>5</sup> N- Nĩba taraõ mwaĩdõ a-aòdò tathácticã dò thayũ phĩkhan ngòn.

P- Pũraũ amata mè cõ u dausyan kõ.

<sup>6</sup> Ph- Phĩ thayãn tatheinãn mè, mwaĩ pracõn.

B- Bãngãmè, acõ thwai cõ thõn lakhan kõ.

<sup>7</sup> M- Mwaĩ nãhyũn tarĩ takaĩ cõ raõ,

blãnmè acõ tharõn kõ.



L- Laõthau laõthá yǎ-an Yawe.

<sup>8</sup>R- Raõ, amwaǐ usû adidòròkha blǎnmè,  
Th- Thá cõ tharõn kõ.

<sup>9</sup>Ky- Kyũdau praphaosai ngǎ,  
phî makũ anǎnthũ ngǎ mè acõ kri kõ.  
Atacõn àò thayǎn,  
Y- Yanba akrau dau dò a-á dau.

<sup>10</sup>W- Wǎ....! prakarǎn usû dò tháhtan, einkri thaũkhũ dò ǎ laõkaǐ.  
H- Hǎ hǎ....anǎnthũ tathayũ cõ htũ htan pè kõ.

**113** <sup>1</sup>Htònhtan Bwe ka.  
Kõ Yawe acwǎn, htònhtan ka.  
Htònhtan Yawe amyan.

<sup>2</sup>Yawe amyan ka ba taraõrí  
tòn-ũ cũlaingǎ caũcaũ htwǎnhtwǎn.

<sup>3</sup>Dõ mǎnhtan taũdõ mǎnnaũ,  
Yawe amyan ka ba tahtònhtan.

<sup>4</sup>Yawe àò htanlũ dĩ pramyõ pũmyõ kakhau,  
akrauyaò àò htanlũ khlõndò maokhau.

<sup>5-6</sup>Dõ hankhau maokhau ỹ,  
hõpǎ thalyũn dò pa Bweca, Yawe la pra.  
Anǎn àò dĩ kalǎn htanlũ.

Blǎnmè asanlan thá dò u byan.

<sup>7</sup>Praphran prayǎ àò dĩ hanpaũ klǎ mè, acwĩhtan.  
Praphaosai àò dĩ cithaòcikran klǎ mè, abwaihtanlũ.

<sup>8</sup>Adaô àò blondò pradau,  
mwaǐ apramyõ akhau.

<sup>9</sup>Adaô thanaò pramu maõmǎn,  
dò phî aphao.  
Htònhtan Bwe ka.

**114** <sup>1</sup>Bǎ Isarèlaphao swaĩhtankaĩ dĩ Ikyĩ kǎn,  
bǎ Yako\* phaolũ swaĩhtankaĩ dĩ praswĩ ngaõ karu klǎ khǎ,

<sup>2</sup>Yũdaphao htũhtan Bweca kalǎn cǎnsũ,  
Isarèlaphao htũhtan Bweca sũkǎn.

<sup>3</sup>Sũtawadau usû dò swaĩ,  
sũlaõ Yadin khlaicein.

<sup>4</sup>Sòn kakhyaô cwaĩ thõphǎ la mao tau,  
kũ kakhyaô cwaĩ thõphao la mao tau.

<sup>5</sup>Kõ sũtawadau, na swaĩ marǎ?  
Kõ sũlaõ Yadin, na khlaicein marǎ?

<sup>6</sup>Kõ sòn, nathũ kakhyaô cwaĩ thõphǎ la mao tau marǎ?  
Kõ kũ, nathũ kakhyaô cwaĩ thõphao la mao tau marǎ?

<sup>7</sup>Kõ hankhau, tharõn dĩ na Bica langǎ,

\* 114:1 Yako Yako mè mwaĩ Isarèla. Kahti 32:28. Yũdaphao mè mwaĩ Isarèla phao.

113:5-6 Swaĩhtan 8:10; 15:11; Saõpaõ 3:24. 114:1 Swaĩhtan 12:51. 114:3 Swaĩhtan 14:21; Yosyũ 3:9-16.

114:4 Swaĩhtan 19:18-20.

thahwa dǒ Yako aBweca langǎ ka.

<sup>8</sup> Bweca daô htũhtan lõn dǒ sũtaò,  
daô htanphlaò sũ dǒ lõnsaò.

**115** <sup>1</sup> Cǒ daô ngòn taoyanba pa ka.  
Cǒ daô ka, Yawe ǒ.

Blǎnmè mwaǐdǒ na tabathácein dò na tathácǒn khaucǎ,  
daô ngòn taoyanba na myan ka.

<sup>2</sup> “Anǎnthũ Bweca aò dǒmǎ?”  
pramyǒ karu tai tha-ũ marǎ?

<sup>3</sup> Pa Bweca aò dǒ maokhau,  
anǎn mata pũraũ cwaǐ athayũ ma.

<sup>4</sup> Anǎnthũ tayòntakan mè mwaǐ htũ dò rwǎn,  
pralau ma dò cudeǐn.

<sup>5</sup> Akaǒ aò, mangaǒ cǒ da.  
Amaǐphlon aò, u cǒ laǒ da.

<sup>6</sup> Anikũ aò, nǎ cǒ hyũn da,  
aniphũ aò, nyũn cǒ da.

<sup>7</sup> Acudeǐn aò, ma cǒ da,  
akhandeǐn aò, tau cǒ da.  
Akhakraò aò, prein cǒ da.

<sup>8</sup> Prabaò dò pra yũ-an nǎnthũ pũ pra nu,  
ka thalyũn cwaǐ nǎnthũ saòka.

<sup>9</sup> Kǒ Isarèlaphao, yũ-an Yawe ka.  
Yawe mwaǐ pramakũ ISaRèLaphao dò mwaǐ anǎnthũ tan.

<sup>10</sup> Kǒ Haron\* swĩlǎn, yũ-an Yawe ka.  
Yawe mwaǐ pramakũ Haron swĩlǎn dò mwaǐ anǎnthũ tan.

<sup>11</sup> Kǒ pra tharǒn Yawe ǒ, yũ-an Yawe ka.  
Yawe mwaǐ pramakũ pra tharǒn nǎn dò mwaǐ anǎnthũ tan.

<sup>12</sup> Yawe theinǎn pa dò ka raǒrĩ pa.  
Aka raǒrĩ Isarèlaphao,  
aka raǒrĩ Haron swĩlǎn,

<sup>13</sup> aka raǒrĩ pra tharǒn nǎn dau syan pũ pra.

<sup>14</sup> Yawe ka ma áhtan nathũ,  
Yawe ka ma áhtan nathũ dò nathũ swĩlǎn.

<sup>15</sup> Yawe, prabaòlan maokhau dò hankhau  
ka raǒrĩ nathũ.

<sup>16</sup> Maokhau mwaǐ Yawe ata.  
Hankhau mè, aphĩ pralau.

---

\* **115:10** Haron Haron mè mwaǐ praluta rĩkaǒ la pra bã Isarèlaphao klǎ. 2 Mosyě 30:30.

**114:8** Swaihtan 17:1-7; Tadaò 20:2-13.

<sup>17</sup> Prathǔ cǒ htònhtan Bwe.

Pra àò dǒ lǔkǎn cǒ htònhtan Bwe.

<sup>18</sup> Blǎnmè pa nu, pa ka raǒrǐ Bwe,  
tǒn-ǔ cǔlaingǎ caũcaũ htwǎnhtwǎn.

Htònhtan Bwe ka.

**116** <sup>1</sup> Khǐ bathá Yawe,  
mwaǐdǒ anādeǐn khǐ takáhtan dò khǐ takwǐcǐcǎ.

<sup>2</sup> Anādeǐn byan khǐ akhaucǎ,  
khǐ ka taiba ngòn, dwan khǐ àòkǎn ǔ-caũ.

<sup>3</sup> Tathǔ nipû byǎncein khǐ,  
lǔkǎn tasǎrai taũ khǐ.  
Khǐ taǒba tathaplǎ dò tapǎntasǎ.

<sup>4</sup> Khǐ káhtan Yawe amyan.  
Kǒ Yawe, mapwǔnblu khǐ nǎnpicǎ ka.

<sup>5</sup> Yawe mwaǐ prathácǐcǎ dò pracǒn.  
Pa Bweca nu, mwaǐ pra tháraǒ.

<sup>6</sup> Yawe rahǎn uraǒ pratatheingǎ syan.  
A makǔ khǐ, praphaosai.

<sup>7</sup> Yawe marǐ maraǒ na hǒ akhaucǎ,  
kǒ khǐ nǎnpicǎ taǒ àòdǔ-aòsi blan hè ka.

<sup>8</sup> Marǎtaimè a cǒ daô thǔ khǐ,  
a cǒ daô lan khǐ maĩsǔ,  
a cǒ daô lanklǒn khǐ kǒ.

<sup>9</sup> Khǐ àò dǒ pralau kayǎn klǎ,  
khǐ ka yǎncǔ Yawe khanyǎn.

<sup>10</sup> Khǐ àò dò tayǔ akhaucǎ khǐ tai,  
“Khǐ tháphrwǐ dau lei.”

<sup>11</sup> Bǎ khǐ bagaũ bagaĩ khǎ,  
khǐ tai, “Pralau pǔ pra mwaǐ pralaò.”

<sup>12</sup> Yawe taraǒ àò laǒ dǒ khǐ nǎnkhou,  
khǐ ka laòcein nǎn thamǎ?

<sup>13</sup> Khǐ ka yǒnhtan tamakǔ thônbisǔ bǎn\*,  
khǐ ka káhtan Yawe amyan.

<sup>14</sup> Khǐ ka mabwaǐ khǐ ta-aũ dò Yawe,  
dǒ apramyǒ pǔ pra langǎ.

<sup>15</sup> Pracǒn dò Yawe la pra mwaǐ thǔ nu,  
mwaǐ tangaudau prǐdau dǒ Yawe langǎ.

<sup>16</sup> Kǒ Yawe, khǐ mwaǐ ywǎn na cwǎn.  
Khǐ mwaǐ na cwǎn pramu aphaokhaũ.  
Na kwǎkaĩba khǐ nipûhta.

\* 116:13 *tamakǔ bǎn* bǎ luhtan talu taikyǔ khǎ nu, mwaǐ bǎn dǒ ngòn kalǎn yaulan thônbisǔ.

<sup>17</sup> Khĩ ka káhtan Yawe myan dò  
luhtan talu htònhtan.

<sup>18–19</sup> Bă wein Yerusyalin katha, Yawe hyûn pòn kaũ nu,  
khĩ ka mabwaĩ khĩ ta-aũ dò anăn  
dõ apramyõ pũ pra langă.  
Htònhtan Bwe ka.

**117** <sup>1</sup> Htònhtan Yawe ka, pra pũ myõ\*.  
Htònhtan năn ka, pra pũ maõ\*.

<sup>2</sup> Marătaimè, atabathácein lanbû pa  
dò Yawe tathácõn aòcein aòklôn caũcaũ htwănhtwăn akhaucă.  
Htònhtan Bwe ka.

**118** <sup>1</sup> Tai tarĩba Yawe ka, anăn mè raõ.  
Mwaĩ nè, atabathácein aò thayăn.

<sup>2</sup> ISaRĕLaphao, tai ka.  
Mwaĩ nè, atabathácein aò thayăn.

<sup>3</sup> Haron swĩlăn, tai ka.  
Mwaĩ nè, atabathácein aò thayăn.

<sup>4</sup> Pra tharõn Yawe, tai ka.  
Mwaĩ nè, atabathácein aò thayăn.

<sup>5</sup> Khĩ káhtan Bwe bă khĩ kabõn kadi khă,  
dò akwă khlănba khĩ.

<sup>6</sup> Yawe aò bă khĩ ù deĩn, khĩ cõ tharõn kõ.  
Pralau ma khĩ ka da thamă?

<sup>7</sup> Yawe aò bă khĩ ù deĩn, dõ pramakũ khĩ aklă.  
Khĩ ka ulaõ taũ pra ãthá khĩ,  
atalancau lanprao dò khĩ maĩphlon.

<sup>8</sup> Yũ-an Yawe nu,  
raõ khlõndò yũ-an pralau.

<sup>9</sup> Yũ-an Yawe nu,  
raõ khlõndò yũ-an cahwă.

<sup>10</sup> Pramyõ pũmyõ aòkhweĩreĩn khĩ,  
blănmè khĩ khlũkaĩ anănthũ dò Yawe myan.

<sup>11</sup> Anănthũ aòkhweĩreĩn khĩ.  
Aòkhweĩreĩn khĩ blănmè khĩ khlũkaĩ anănthũ dò Yawe myan.

<sup>12</sup> Anănthũ kwăn khĩ cwaĩ hwai,  
blănmè khĩ khlũkaĩ anănthũ dò Yawe myan.  
Akhaucă anănthũ pũkaĩ phraĩ cwaĩ myũnseĩn kaĩ.

<sup>13</sup> Anănthũ htau khĩ cwaĩdò khĩ ka lanklõn,  
blănmè Yawe makũ khĩ.

<sup>14</sup> Bwe mwaĩ khĩ khòn khĩ ă dò khĩ ngaõthapaõ,  
anăn mwaĩ tamapĩ dõ khĩ ngă.

\* 117:1 “pra pũ myõ” thayũ tai pramyõ cõ mwaĩ Isarĕlaphao.

\* 117:1 “pra pũ maõ” thayũtai pramaõ cõ mwaĩ Isarelaphao.

- 15 Tathanaò aprein dò tamapĩ àò dỏ pracỏn cãn kaũ.  
Yawe cudeĩn cuhtwai ma tadau.
- 16 Yawe cudeĩn cuhtwai àò dỏ kalãn htanlũ,  
Yawe cudeĩn cuhtwai ma tadau.
- 17 Khĩ cỏ thũ, khĩ ka myũn,  
dò ka taiba ngòn ta dỏ Bwe ma.
- 18 Bwe paỏ htaũdò paỏ khĩ,  
blãn mè acỏ daỏ thũ khĩ kỏ.
- 19 Mỏnhtanba khĩ tacỏn tacwan khãdãndau ka.  
Khĩ ka lainaũ dỏ akaũ dò tai, “Tarĩba Bwe.”
- 20 Kadãn dau ử mwaĩ Yawe kadãn dau.  
Pracỏn ka lainaỏba dỏ akaũ.
- 21 Khĩ ka tai, “Tarĩba na.”  
Marãtaimè, na taicein khĩ dò na mwaĩ tamapĩ dỏ khĩ ngã.
- 22 Lỏn lama mwaĩ prabaỏhtan hweĩnkaĩ nu,  
htũhtan lỏn arĩdau khlỏn lama dỏ tabaỏhtan ngã.
- 23 Yawe ma ta-ử mè mwaĩ tacikli dỏ  
khĩ maĩphlon kaũ.
- 24 Ta-ũkaũ mè Yawe ma ửdaỏ.  
ử khaucã, pa ka thãmo dò thanaò thasaũ.
- 25 Kỏ Yawe, makũ pa ka.  
Kỏ Bweca, phĩ pa tamapĩ ka.
- 26 Pralainỏn dỏ Yawe myan nu, ba taraỏrĩ.  
Pa raỏrĩ na dỏ Yawe hyũn kaũ.
- 27 Yawe mwaĩ Bwe.  
A takhã lansaiba pa.  
Khĩ ka cỏn taphaotayũ dỏ ka luhtan  
bã talu kalãn kanon lỏn.
- 28 Na mwaĩ khĩ Bwe, dò khĩ ka tai, “Tarĩba na.”  
Na mwaĩ khĩ Bweca, dò khĩ ka bwaihtanlũ na.
- 29 Yawe mè raỏ khaucã tai ka, “Tarĩba Yawe.”  
Mwaĩ nè, atabathãcein àò thayãn.

# 119<sup>A</sup>

- 1 macũ Yawe tathwan dò kalãn bwai takamã cỏ àò nu,  
ka thanaỏba.
- 2 Akwan Yawe laỏkaũ laỏthã dò nãdeĩn atamangaỏ nu,  
ka thanaỏba.
- 3 Acỏ ma takarãn,  
dò cũ Yawe khlai.
- 4 Aka macũ ngã nu,  
na mãlan na taniswĩ.

- <sup>5</sup> Ǻ...! khĩ ba tau tũ khlai mè,  
khĩ ka macũ na tabwailan.
- <sup>6</sup> Akhein bã khĩ u dò rwaĩ na tamālan laõlãn khã mè,  
khĩ cõ thara ba kõ.
- <sup>7</sup> Akhein bã khĩ malũ na taciran cõn khã nu,  
khĩ ka tai tarĩba na đõ tathácõn.
- <sup>8</sup> Ǻ..lã..lã! cõ lãkaĩ khĩ taũ kadwãn ka.  
Khĩ ka macũ na tabwailan.

## B

- <sup>9</sup> Baleĩn balaò aòkãn ka phukrã da thamã,  
ba macũ cwaĩ na ngaõ.
- <sup>10</sup> Bwe, khĩ kwan hõ na laõkaũ laõthá,  
khĩ ka cõ ma kamā balon pè na tamālan saõka.
- <sup>11</sup> Bwaicòn raõ na tatai đõ khĩ thá kaũ hõ,  
cwaĩdò khĩ khã cõ ma kamā ba na nè.
- <sup>12</sup> Yawe, na ba taraõrĩ.  
Thwanba khĩ na tabwailan ka.
- <sup>13</sup> Bwe, na ngaõ taciran laõlãn mè,  
khĩ ka tai hyũn ba ngòn.
- <sup>14</sup> Bathá dau na tamangaõ  
cwaĩ pra naũba tadauyãn laõlãn.
- <sup>15</sup> Bwaithá dò khĩ nithũ na taniswĩ,  
khĩ rwaĩ na khlai.
- <sup>16</sup> Bã na tabwailan aò mè khĩ pyò.  
Khĩ cõ thapein na ngaõ kõ.

## C

- <sup>17</sup> Cwaĩdò ka myũn dò macũ na ngaõ nu,  
u raõ na cwãn ka.
- <sup>18</sup> Ciklicingã aò bã na tathwan aklã mè,  
khĩ ka rwaĩ dò daô nãpau khĩ ka.
- <sup>19</sup> Cõ bwaihu na tamālan ka.  
Khĩ mwaĩ pra aò daô bã hankhau laplòn hò.
- <sup>20</sup> Cipõn dau dò khĩ thayũ thayãn na taciran.
- <sup>21</sup> Cõ cũ na tamālan mwaĩ pra ba taraõkaĩ,  
na paõ pra phi dau nãn.
- <sup>22</sup> Cõ daô ngòn mālãn khĩ krau dò thalauthangã khĩ ka.  
Khĩ phicein na tamangaõ hõ.
- <sup>23</sup> Cahwã sanãn aò dò mangaõ bloncũ đõ ka htandidò khĩ,  
na cwãn ka rwaĩ na tabwailan.
- <sup>24</sup> Cũ na tamangaõ mè khĩ pyò,  
ayũba khĩ khlai.

## D

- 25 Dò khǐ thau khǐ thá iǎncein dò hanpaû,  
mamyûn khǐ cwaǐ na ngaǒ ka.
- 26 Dò khǐ tai ba na khǐ khlai khǐ khlǒn dò na taicein khǐ.  
Thwan ba khǐ na tabwailan ka.
- 27 Daô nāpau khǐ na taniswǐ ka.  
Khǐ ka aò rwaǐ na tama ciklicingǎ nè.
- 28 Daô saòhtan khǐ thá cwaǐ na ngaǒ ka.  
Khǐ thá tha-aũ thaplǎ dò maĩsũlan nè.
- 29 Daô pwũnblu khǐ dò talaò tabli akhlai ka.  
Cicǎ dò thwan khǐ na tathwan ka.
- 30 Dǒ khǐ langǎ mè khǐ bwai na taciran.  
Khǐ rau na tathácǒn akhlai.
- 31 Dò khǐ iǎncein dò na tamangaǒ,  
cǒ ma thara khǐ ka, Yawe ǒ.
- 32 Daô pyò khǐ akhaucǎ,  
khǐ thayũ rwǎn macũ na tamālan akhlai.

## H

- 33 Hwǎngaǒ mwaǐ na tabwailan khlai nu, thwanlũ khǐ ka, Yawe.  
khǐ ka cũ taũ ka dwan.
- 34 Hǎn macũ na tathwan mè daô nāpau khǐ ka.  
dò khǐ ka phicein laǒkaũ laǒthá.
- 35 Hwǎngaǒ mwaǐ na tamalan mè yũba khǐ ka.  
khǐ pyò dau dǒ akaũ.
- 36 Hweĩnkaĩ tamanĩ cǒ tũ dǒ khǐ thá kaũ ka.  
Cwĩhtaò khǐ dò na tamangaǒ ka.
- 37 Hweĩn thwai khǐ maĩphlon dǒ ta kahǒn kaũ ka.  
Ma myũn khǐ dǒ na khlai ka.
- 38 Hwǎngaǒ mwaǐ na tatai nu, macein dǒ na cwǎn ngǎ ka.  
Ngòn khǎ tharǒn na.
- 39 Hwǎngaǒ mè mwaǐ na taciran raǒ,  
ma pwũnlũ khǐ dǒ pra mālan khǐ krau mwaǐ khǐ bayôn ỹ kaũ ka.
- 40 Hǎ...! khǐ thayũdau na taniswǐ,  
ma myũn khǐ dǒ na tacǒn kaũ ka.

## I

- 41 Iǎncein khǐ dò na tabathácein ka, Yawe ǒ,  
cwaǐ na tatai mè mapwũnblu khǐ ka.
- 42 I na ngaǒ akhaucǎ khǐ kalǎn taicein pra taikaĩ khǐ aò,  
marǎtaimè khǐ yũ na ngaǒ.
- 43 Iǎncein khǐ dò na ngaǒ cǒn bǎ khǐ khaplǒn ka.  
Khǐ cipǒn na taciran nè.
- 44 I leĩn khǐ dò na tathwan caũcaũ htwǎnhtwǎn ka.
- 45 I na taniswǐ dò khǐ kwan nǎn akhaucǎ,  
khǐ aò yaũ aòya ba.

- 46 Iăncein dō na tamangaō dō khǐ ka taiba dō cahwǎ langǎ,  
khǐ cō thara kō.
- 47 I na tamālan mē khǐ pyō,  
dō khǐ bathá dō akaũ.
- 48 I na tamālan mē khǐ bathá,  
khǐ ka yōnhtan khǐ cudeĩn,  
khǐ ka aō rwaĩ na tabwailan.

## K

- 49 Kō! theinǎn na ngaō dō na cwǎn ngǎ ka.  
Khǐ cipōn na hō.
- 50 Kaōba tasǎrai khǎ, na tatai phǐkhōn phǐ-ǎ khǐ  
dō mamyũn khǐ.
- 51 Kaōba praphidau nǎn tatai karǎn khǐ laōkaũ.  
Blǎnmē khǐ cō swaipǎ na tathwan kō.
- 52 Kō Yawe, khǐ theinǎn na taciran kaō,  
dō phǐkhōn phǐ-ǎ taō khǐ nǎn.
- 53 Kō Yawe, dō prakarǎn dō pra lǎkaĩ na tathwan ũkaũ akhaucǎ,  
khǐ tháhtan dau.
- 54 Kǎn karu khǐ aō daō,  
khǐ tathapaō mwaĩ na tabwailan.
- 55 Kō Yawe, khǐ theinǎn na myan bǎ mōnna.  
Dō khǐ ka macũ na tathwan.
- 56 Kō! na tathwan mwaĩ khǐ ngǎ,  
khǐ ma cwaĩ na taniswǐ.

## Kh

- 57 Khǐ krōnkrau mē mwaĩ Yawe,  
khǐ tai, “Khǐ ka cũ na ngaō.”
- 58 Khǐ kwǐcicǎ na laōkaũ laōthá,  
cicǎ khǐ cwaĩ na tai ka.
- 59 Khǐ aōrwaĩbyan khǐ khlai khǐ khlōn,  
khǐ saũ tũ khlai cwaĩ na tamangaō.
- 60 Khǐ cō ma ywaĩ khǐ nǎn, khǐ macũ phraĩ na tamālan.
- 61 Khǐ cō thapein na tathwan,  
bǎ prakarǎn cán byǎncein khǐ.
- 62 Khǐ sahtōn bǎ mōncikaũna,  
dō na taciran cōn akhaucǎ khǐ tai tarǐba na.
- 63 Khǐ ngōnraũ mē mwaĩ pra tharōn na pũ pra,  
dō mwaĩ pra macũ na taniswǐ.
- 64 Khǐ Bweca Yawe ō, na tabathácein aō bwaĩ bǎ hankhau,  
thwan khǐ na tabwailan ka.

## L

- 65 Lǎ..! Yawe, na ma raō na cwǎn,



cwaï na ngaõ.

- 66 Lanyũ-an na tamālan akhaucă,  
thwanlũba khĩ tatheingă dò tacăn pănphá taraõ takarăn ka.
- 67 Lă khĩ cõ kaõba mẽ tasărai khein, khĩ malon ba na.  
Blănmè kanaĩkhă, khĩ macũ na tatai.
- 68 Laũ..! na mwaï pra raõ, na ma taraõ,  
thwan khĩ na tabwailan ka.
- 69 Laõkaũ laõthá khĩ macũ na taniswĩ.  
Praphidaunăn tai karăn khĩ.
- 70 Laũ..! anănthũ cõ cãn cică cwaï taphaotayũ.  
Blănmè na tathwan ma pyò khĩ.
- 71 Lă khĩ khanba tasărai khă, raõ khĩ ngă,  
khĩ malũ nĩda na tabwailan.
- 72 Laũ..! na tathwan mẽ raõ khĩ ngă,  
khlõndò htũ rwăn arein athõn.

### M

- 73 Ma nāpau khĩ ka.  
Khĩ ka malũ na tamalan.  
Na baò khĩ dò na cudeĩn.
- 74 Mwaï pra tharõn na ka u laõ khĩ dò ka thanaò.  
Marătaimè khĩ cipõn na ngaõ.
- 75 Masărai khĩ mẽ tũ,  
na taciran mẽ cõn,  
khĩ theingă nè Yawe.
- 76 Ma mo khĩ dò na tabathácein,  
cwaï na taiba na cwăn ka.
- 77 Mwaĩdõ na tathacică akhaucă, khĩ myũn.  
Na tathwan ma pyò khĩ.
- 78 Mwaï pra phidau năn ka nĩba tathara ka.  
Anănthũ ma cakaĩ khĩ blănmè khĩ ka-aò rwaï na taniswĩ.
- 79 Mwaï pra tharõn na, dò pra theingă na tamangaõ nu,  
ka cein bã khĩ aò.
- 80 Ma bábwaï khĩ thá dò na tabwailan ka,  
dò khĩ ka cõ tharaba nè.

### N

- 81 Na tamakũ mẽ khĩ thá thayũ dau,  
khĩ cipõn na ngaõ.
- 82 Na tatai mẽ khĩ aò haũ taũ khĩ maĩphlon khũ,  
khĩ htu, “Na ka mamò blan khĩ bã măkheĩn?”
- 83 Nithũ ka, khĩ mwaï thalyũn sũbuphai aò bã phākaũklă,  
blănmè khĩ cõ thapein na tabwailan kõ.
- 84 Na cwăn ka aòba leĩn mẽ saõmă?  
na ka ciran pra lwan makaĩ khĩ bã măkheĩn?

- 85 Na tathwan mè praphidau năn cở macủ,  
anănthủ phaủkaủ đở khỉ ngă.
- 86 Na tamālan laōlăn mè khỉ yủ-an,  
anănthủ lwan makaỉ khỉ akhaucă, makủ khỉ ka.
- 87 Nănthủ makaỉ khỉ taủ khỉ ka tũmă bă hankhau,  
blănmè khỉ cở lăkaỉ na taniswỉ kỏ.
- 88 Naỉ na tabathácein nu, ma myủn khỉ ka.  
Khỉ ka macủ na tamangaỏ nè.

## Ng

- 89 Ngaỏ mwaỉ na ngaỏ àðcein thayăn đở maokhau, Yawe ỏ.
- 90 Ngỉ hẻ, na tathácỏn àðcaô lacaủ htaủ lacaủ,  
na baò hankhau dò àðceinklôn.
- 91 Ngaỏ mwaỉ na taciran àðceinklôn taủ kanaỉ.  
Tapủraủ mwaỉ na cwăn.
- 92 Ngaỏ mwaỉ na tathwan, khỉ mwaỉ cở bathá mè,  
bă khỉ khan ba tasărai khỉ ka thủ.
- 93 Ngaỏ mwaỉ na tamālan ủ ma myủn khỉ akhaucă,  
khỉ cở thapein pè lakhan khan kỏ.
- 94 Ngaỏ mwaỉ na taniswỉ, khỉ kwan hỏ.  
Khỉ mwaỉ na ta, makủ khỉ ka.
- 95 Ngòn mwaỉ prakarăn àð paỏ khỉ đở ka ma thủ khỉ,  
blănmè khỉ ka àð rwaỉ byan na tamangaỏ.
- 96 Ngòn ta bábwaỉ pủraủ mè kadwan àð,  
blănmè na tamālan nu kadwan cở àð kỏ.

## P

- 97 Pủdaỏ pủdaỏ mè, khỉ àð rwaỉ na tathwan,  
dò khỉ bathá dau anăn.
- 98 Pra mwaỉ khỉ didòròkha mè,  
na cở daô theingă na tamalan khlỏndò khỉ kỏ.  
Na tamālan àð dò khỉ thaplaủ thakha.
- 99 Pra thwan khỉ pủ pra mè khỉ theingă khlỏndò anănthủ,  
mwaỉđỏ khỉ àð rwaỉ na tamangaỏ.
- 100 Pradau prapră mè khỉ năpau khlỏndò anănthủ,  
mwaỉđỏ khỉ macủ na taniswỉ.
- 101 Pủbỏn mwaỉ khlai karăn, khỉ cở saủ kỏ.  
Akhaucă khỉ ka macủ na ngaỏ.
- 102 Panyă, khỉ cở blantakhaỏ pè na taciran kỏ.  
Mwaỉđỏ na thwan khỉ akhaucă.
- 103 Pủmwăn na tatai mè syủn raỏ đở khỉ kaỏ kaủ.  
Syủn cwaỉmă tai mè syủn khlỏndò hwaisủ.
- 104 Pủmwăn na taniswỉ, ma-ă htan khỉ tatheingă,  
akhaucă khỉ u cởtủ khlai laò pủbỏn.

## Ph

- 105 Pha, na ngaõ mè mwaĩ takhã dõ khĩ tau khlai ngã,  
dò mwaĩ mĩhtõn dõ khĩ khandeĩn ngã.
- 106 Phĩ Yawe khĩ ta-aũlan, khĩ maklõn dò macũ na taciran cõn.
- 107 Phran leĩ Yawe õ, khĩ kõnba tasãrai dau nè.  
Cwaĩ na ngaõ nu, ma myũn khĩ ka.
- 108 Phisaũ khĩ taphĩ ka, Yawe õ.  
Dò thwan khĩ na taciran ka.
- 109 Phran khĩ leĩ, khĩ aò kãn mè, tabayõn aò leĩn mõ,  
blãnmè khĩ cõ thapein na tathwan kõ.
- 110 Phran khĩ, prakarãn saĩ khĩ cwaĩ taphaotayũ.  
Blãnmè khĩ cõ swaĩhtanpá na taniswĩ kõ.
- 111 Phĩlan na tamangaõ mwaĩ khĩ krõnkrau lacaũ pra,  
anãn daõ thanaò thasaũ khĩ thá.
- 112 Phĩlan thá dõ khĩ ka ma na tabwailan lacaũ pra.

## R

- 113 Rei pra cõ cõn pra mwaĩ khĩ thaheĩ,  
blãnmè khĩ bathá na tathwan.
- 114 Raõ, na mwaĩ khĩ kalãn aõhu dò khĩ tan.  
Khĩ cipõn na ngaõ.
- 115 Rei dò swaĩpã dò khĩ ka, pra ma takarãn õ,  
khĩ ka macũ khĩ Bweca tamãlan.
- 116 Rahãn raõ khĩ cwaĩ na tatai dò khĩ ka myũn,  
cõ daõ thara khĩ tacipõn ka.
- 117 Rwaĩ leĩn na tabwailan,  
phĩkhõn phĩ-ã khĩ dò mapwũnblu khĩ ka.
- 118 Rã bwaikaĩ pra saũ ka ma na tabwailan khlai pũ pra.  
Anãnthũ talaõbli mè htũhtan ta kahõn kahõn.
- 119 Riraũkaĩ prakarãn pũ pra naĩ baũthau,  
akhaucã khĩ bathá na tamangaõ.
- 120 Raõ, khĩ tharõn na taciran,  
khĩ yacũ htan dò thahwa thadei.

## S

- 121 Saũlaicũ taciran cõn hõ.  
Cõ lãkaĩ khĩ dõ pra masãrai khĩ ka.
- 122 San klõn na tamaraõ dõ na cwãn ngã ka.  
Cõ daõ pra phidaunãn masãrai khĩ ka.
- 123 Sõnsaũ na tamakũ dò na tatai amwaĩ acõn nu,  
khĩ maĩphlon thataõ laõ hè.
- 124 Sõn maba na cwãn cwaĩ na tabathácein ka.  
Dò thwan khĩ na tabwailan ka.
- 125 Saõpaõ khĩ cwaĩdò khĩ ka theingã na tamangaõ.  
Khĩ mwaĩ na cwãn nè.

- 126 Sǒn ka, Yawe taciran mǒnnû lai taũ hǒ.  
Anǎnthũ ma kamā na tathwan.  
127 Saǒmǎ..! khĩ bathá na tamalan,  
bathá khlǒndò htũ, khlǒn mǒ dò htũ raǒ.  
128 Saũcũ taniswĩ laǒlǎn,  
khĩ thaheĩ khlai laǒbli pũbǒn nè.

## T

- 129 Tamangaǒ dǒ na àò, mwaĩ tacikli,  
akhaucǎ khĩ kaũthá macũ nǎn.  
130 Tailaǒhtan na ngaǒ mè phĩ khĩ takhǎ,  
dò daô nāpau pratatheingǎ syan.  
131 Tamālan dǒ na àò, khĩ thayũ dau akhaucǎ,  
khĩ ǎnhtan khĩ khaplǒn dò thahaò.  
132 Taciran cwaĩ na maba pra bathá na myan nu,  
blantũ khĩ dò cicǎ khĩ ka.  
133 Takarǎn laǒlǎn mè daô mapĩ khĩ ka.  
Yũba khĩ khlai cwaĩ na tatai ka.  
134 Tamangaǒ mwaĩ na taswĩ mè khĩ macũ,  
htaicein khĩ dǒ pra masǎrai khĩ cudeĩn kaũ ka.  
135 Tabwailan dǒ na àò, thwanba khĩ ka.  
Na maĩnǎ takhǎ ka sai lanba na cwǎn lòn ka.  
136 Tathwan dǒ na àò, anǎnthũ cǒ macũ akhaucǎ,  
khĩ maĩsũ htwĩlan naĩ sũlaò.

## Ht

- 137 Htũ pracǒn mè mwaĩ na, Yawe ǒ.  
Na taciran mè tũ.  
138 Htũhtan prathácein raǒ mè mwaĩ na,  
dò na mālan na tamangaǒ mè cǒn.  
139 Htaũ khĩ thá dò tháhtan leĩ,  
mwaĩdǒ khĩ didòròkha thapein laǒ na ngaǒ hǒ.  
140 Htaũdò na tatai mè tũraǒ akhaucǎ, na cwǎn bathá nè.  
141 Htũ pra syan dò ngòn cǒ bwaidau khĩ,  
blǎnmè khĩ cǒ thapein na taniswĩ kǒ.  
142 Htaũdò na tathácǒn mè àò cǒn thayǎn,  
dò na tathwan mè aòklónraǒ.  
143 Htaũdò, mwaĩ taòba tagaũ tagaĩ dò tapǎn tasǎ,  
blǎnmè na tamālan ma pyò khĩ.  
144 Htũhtan tacǒn thaplaũ thakha mè mwaĩ na tamangaǒ.  
Daô nāpau khĩ dò khĩ ka myũn.

## Th

- 145 Thabǎhtan na laǒkaũ laǒthá Yawe ǒ, taicein khĩ ka.  
Khĩ macũ na tabwailan nè.

- 146 Thabähtan na, “makũ khĩ ka”.  
Khĩ kamacũ na tamangaõ.
- 147 Thahtõn bã mõncõlĩ dò khĩ kwĩ tamakũ.  
Khĩ cipõn na ngaõ.
- 148 Thayũ àò rwaĩ na tatai akhaucã,  
khĩ maĩphlon khã lanamõn.
- 149 Thalyũn cwaĩ na tabathácein mè nãdeĩn khĩ takwĩ ka.  
Ma myũn khĩ cwaĩ na taciran àò ka, Yawe õ.
- 150 Thábya khĩ..! pra lwan takarãn thwai phyũn khĩ,  
anãnthũ mè àò yũ dò na tathwan.
- 151 Thwaithõn cõ da, na tamãlan laõlãn,  
na àò phyũn dò khĩ nè, Yawe õ.
- 152 Theingã ngĩ hẽ na tamangaõ ù kaũ,  
àòcein thaplaũ thakha.

## U

- 153 U khĩ tasãrai dò makũ khĩ ka.  
Marãtaimè khĩ cõ thapein na tathwan kõ.
- 154 Û khaucã, ma myũn khĩ cwaĩ na tatai ka.  
Mangaõba khĩ tamaũ dò htaicein khĩ ka.
- 155 U ka, tamakũ mè àò yũ dò prakarãn,  
anãnthũ cõ kwan na tabwailan kõ.
- 156 Ulaõba na tathácicã dauraõ nè, Yawe õ.  
Ma myũn khĩ cwaĩ na taciran ka.
- 157 U ka, khĩ didòròkha dò pralwan khĩ àò-á,  
blãnmè khĩ cõ taupá na tamangaõ kõ.
- 158 U prasã-an ngòn mè cicwan khĩ.  
Marãtaimè, anãnthũ cõ macũ na tatai.
- 159 U ka, khĩ bathá na taniswĩ nè.  
Yawe õ, ma myũn khĩ cwaĩ na tabathácein ka.
- 160 U ka, na ngaõ pũmwãn mè tũ,  
na taciran laõlãn cõn thaplaũ thakha.

## W

- 161 Wein prapainta lwan ma didòdidãn khĩ kahõn kahõn,  
blãnmè khĩ tharõn na ngaõ.
- 162 Wã..! na tatai akhaucã khĩ pyò dau  
cwaĩ pra ulaõ tadauyãn maõkaò.
- 163 Weĩ..! khĩ thá heĩ dò u cõ tũ talaò.  
Blãnmè khĩ bathá na tathwan.
- 164 Wãn cudeĩn khĩ htõnhtan na lanũmõn,  
na taciran cõn.
- 165 Wã..! tapeĩn tadwãn àò ywãn dò pra bathá na tathwan,  
tama cikaĩ cipya anãnthũ cõ da kõ.
- 166 Weĩ..! Yawe õ, khĩ cipõn na tamapwũnblu.

Khĩ ma cwaĩ na tamālan.

<sup>167</sup> Wǎ..! khĩ kaũthá macũ na tamangaõ,  
khĩ bathá dau anǎn.

<sup>168</sup> Waĩ dò macũ na taniswĩ dò na tamangaõ.  
Khĩ khlai pũbõn na theingǎ.

## Y

<sup>169</sup> Yũ khlai khĩ cwaĩ na ngaõ ka.  
Yawe õ, khĩ tathanaò kákrĩ htantaũ dõ na àò saõka.

<sup>170</sup> Yõn na cudeĩn dò káraõ khĩ cwaĩ na tatai ka.  
Khĩ takwĩcǎ htantaũ dõ na àò saõka.

<sup>171</sup> Yõnhtan cudeĩn dò khĩ kaõkaũ htònhtan na saõka.  
Marǎtaimè na thwan khĩ na tabwailan.

<sup>172</sup> Yũ na tamālan laõlǎn mwaĩ acõn,  
khĩ khaplõn thapaõ na tatai saõka.

<sup>173</sup> Yõn na cudeĩn dò makũ khĩ saõka.  
Marǎtaimè khĩ rau dò macũ na taniswĩ hõ.

<sup>174</sup> Ywan nè, khĩ thayũ dau na tamakũ, Yawe õ.  
Na tathwan mapyò khĩ.

<sup>175</sup> Yõn na cudeĩn dò ma myũn khĩ cwaĩdò khĩ ka htònhtan na saõka.  
na taciran thwanlũ khĩ saõka.

<sup>176</sup> Yũ raõ, khĩ taubi cwaĩ taphaotayũ taubi dò htumǎ.  
Kwanraõ na cwǎn ka,  
marǎtaimè khĩ cõ thapein na tamālan kõ.

## Tahtanthabǎ dõ wein Yerusyalin tathapaõ

**120** <sup>1</sup> Bǎ khĩ ba tapǎntasǎ khǎ,  
khĩ káhtan Yawe  
dò anǎn taicein khĩ.

<sup>2</sup> Kõ Yawe, ma pwũnblu khĩ  
dõ prakei prakao, pralaò prabli ka.

<sup>3</sup> Kõ pralaò prabli, Yawe ka ma na thamǎ?  
Cõkamõ aka ciran na thamǎ?

<sup>4</sup> Aka ciran na  
dò prakhaũ prahaĩ aplǎ cũlyaõ  
dò mí-oǎn raõ.

<sup>5</sup> Lǎ khĩ àòdôn dõ Mesyaphao klǎ  
dò àòdôn dõ Kẽdaphao\* cǎn\* kaũ khǎ nu,  
sǎrai khĩ leĩ.

<sup>6</sup> Khĩ àòblon ngĩ dò

\* **120:5** Kẽdaphao kǎn dò Mesyaphao kǎn mè àòyũ dò Isarẽlaphao kǎn. Anǎnthũ dò Isarẽlaphao nu, cõ lanrǎcũ kõ. Kẽdaphao nu, tau dò àò kalǎn lanaõ htaũ lanaõ.

\* **120:5** cǎn mè anǎnthũ ma dò pe swan dò anǎnthũ ba tau lanaõ naõ mè, phitau dò àò bǎ cǎn kaũ.

pra-u cǔ tǔ tapeĩn tadwǎn.

<sup>7</sup> Khǐ thayǔ tapeĩn tadwǎn.

Blǎnmè bã khǐ mangaõta khǎ,  
anǎnthǔ thayǔ sai thayǔ paĩta.

**121** <sup>1</sup> Khǐ mǎnhtan dǔ kǔlòn sǎnnǎ.  
Tamakǔ khǐ à dǔmǎ lai?

<sup>2</sup> Tamakǔ khǐ nu, à dǔ Yawe lan,  
mwaĩ prabaòlan maokhau dò hankhau.

<sup>3</sup> Acǔ daòlanklaõ na,  
prarahǎn uraõ na nu, cǔ mǐkhlaũ kǔ.

<sup>4</sup> U ka, prarahǎn uraõ Isarèlaphao nu,  
cǔ mǐ dò cǔ mǐkhlaũ kǔ.

<sup>5</sup> Yawe mwaĩ prarahǎn uraõ na.  
Yawe mwaĩ prama-aũba na  
à bã na kaphrǐ.

<sup>6</sup> Mǒncǎ nu, mǒn cǔ masǎ na,  
mǒnna nu, lǎ cǔ masǎ na.

<sup>7</sup> Yawe ka rahǎn uraõ na  
dǔ takarǎnkata pǔmyan  
dò ka rahǎn uraõ na àokǎn.

<sup>8</sup> Tǒn-ũ cǔlaingǎ,  
na lai na cein nu,  
Yawe ka rahǎn uraõ na thaplaũ thakha.

### Dawi lithapaõ

**122** <sup>1</sup> Bǎ ngòn ká khǐ,  
“Maõ, pa ka htan dǔ Yawe hyún pè,” khǎ nu,  
khǐ thanaò thasaũ dau.

<sup>2</sup> Kǔ Yerusyalin, pa khandeĩn àosahtôn hǔ  
dǔ na khǎdǎndau kaũ.

<sup>3</sup> Yerusyalin nu,  
thalyũn wein mwaĩ pra baò krain bloncũ nǎn.

<sup>4</sup> Pra amaõ mwaĩ Bwe apramaõ pǔmaõ laihtan bãnu  
dǔ ka tai tarĩba Yawe amyan  
cwaĩ tamālan Isarèlaphao.

<sup>5</sup> Cahwa Dawi phaoghũ lonla akalǎn sanǎn,  
mwaĩ taciran kalǎn à bãnu.

- <sup>6</sup> Kwĩthabăba  
 wein Yerusalin atapeĩn tadvăn saôka.  
 “Pra bathá na\*  
 ka aòphwĩyaba saôka.
- <sup>7</sup> Tapeĩn tadvăn ka aò dỏ na wein akhôn kaũ,  
 ta-aòkhôn aòbĩ aò dỏ na phaothakaũ\* saôka.”
- <sup>8</sup> Dỏ khĩ thapũwai dò khĩ ngònraũ angă nu,  
 khĩ ka tai  
 “tapeĩn tadvăn aò dỏ na kaũ saôka.”
- <sup>9</sup> Dỏ pa Bweca, Yawe hyũn angă nu,  
 khĩ ka kwĩthabă dỏ na ka aòba raỏ angă nè.

**123** <sup>1</sup> Kỏ prapaỏsũ paỏkăn dỏ maokhau,  
 khĩ uhtan na.

- <sup>2</sup> U ka, cwaĩ cwăn prakhaũ  
 cipỏn anănthũ bica prakhaũ,  
 cwaĩ cwăn pramu  
 cipỏn abica pramu nu,  
 pa cipỏn pa Bweca, Yawe,  
 taũ acică pa.

- <sup>3</sup> Cică pa, Yawe ỏn, cică pa ka.  
 Pa kỏnba tani pa lai hỏ.

- <sup>4</sup> Pa kỏnba praphidaunăn  
 tathalauthangă,  
 pa khanba prabwaihtanlũthá  
 tani pa lai hỏ.

**124** <sup>1</sup> Yawe mwaĩ cỏ aò dỏ pa ũdeĩn mề,  
 Isarẻlaphao tai ka.

- <sup>2</sup> Yawe mwaĩ cỏ aò dỏ pa ũdeĩn mề,  
 bả ngòn htandidò pa khả,  
<sup>3</sup> anănthũ ka tháhtan thagaĩ pa,  
 dò ka an thathỏn pa bảngă.  
<sup>4</sup> Sủ ka cwĩ lanyau pa bảngă,  
 dò sủlaỏmaỏ ka htwĩ lanblaũ pa.  
<sup>5</sup> Sủđau ka htwĩ lanblaũ pa bảngă.  
<sup>6</sup> Pa ka raỏrĩ Yawe,  
 mwaĩ acỏ bwai taphau-an pa.  
<sup>7</sup> Pa pwũnblu hỏ cwaĩ htau pwũnblu  
 dỏ pra saĩ thacaỏ kaũ.  
 Thacaỏ nipũ catũ dò pa pwũnblu hỏ.  
<sup>8</sup> Tamakũ pa nu, aò dỏ Yawe,  
 prabaòlan maokhau dò hankhau la pra

\* 122:6 :6, :7, :8, :9 kaũ “na” mề thayũtai Yerusalin

\* 122:7 mwaĩ kalăn aòkhôn aòbĩ khlỏn lahtỏn dỏ wein dau akaũ



amyan\* kaũ.

**125** <sup>1</sup> Prayũ Yawe nu, thalyũn cwaĩ Cĩyon sòn,  
cõ thwai cõ thõn, aòcein aòklõn thayã.

<sup>2</sup> Cwaĩ sònyaũ aòkhweĩreĩn Yerusalin nu,  
Yawe aòkhweĩreĩn apramyõ  
tõn-ũ cũlaingã caũcaũ htwãhntwã.

<sup>3</sup> Akhaucã prakarãnkata nu, cõ painba  
thayã pracõncwan sũlan hankhau kõ.  
Ûkhaucã, pracõncwan khã cõ yaũ  
acudeĩn dõ ka ma takarãnkata angã.

<sup>4</sup> Kõ Yawe, marĩ maraõ prarĩ praraõ,  
marĩ maraõ prathaucõn thácõn ka.

<sup>5</sup> Blãnmè pra saũ khlai kakũkakweĩn nu,  
Yawe ka khlũswaĩ anãnthũ  
blon dò prama takarãnkata.

Tamotakwĩ ka aò dò Isarẽlaphao saõka.

**126** <sup>1</sup> Bã Yawe bwaiceinblan aprahtũcwã  
dõ Cĩyon khã nu, thalyũn pa mĩmã.

<sup>2</sup> Bãnukhã, pa maĩnã bwaĩ dò takõnthangã,  
pa kãkrĩhtan bwaĩ dò tathanaò thasaũ.  
Bãnu, pramyõ karu taicũ,  
“Yawe ma tadau dõ anãnthũ ngã hõ.”

<sup>3</sup> Mwaĩ nè, Yawe ma tadau dõ pa ngã  
dò pa thanaò thasaũ dau.

<sup>4</sup> Kõ Yawe, mayaũmaya ceinblan pa  
cwaĩ sũ mabwaĩ ceinblan sũlaõ kaseĩn  
aò bã Neke lõnmaingan kãn khau ka.

<sup>5</sup> Prahai saswĩ aò dò maĩsũ maĩnõn nu,  
ka raĩ ceinba dò tathanaò thasaũ.

<sup>6</sup> Prabwĩ lai saswĩ, lai dò ngaũ dò ngaũ nu,  
ka raĩcein dò tathanaò thasaũ.

### Syalamo tathapaõ

**127** <sup>1</sup> Yawe ba cõ ma hyũn mè,  
prama hyũn ma kahõn kahõn.

Yawe ba cõ paõ wein mè,  
prapaõ wein paõ kahõn kahõn.

<sup>2</sup> Nathũ lai raõ cein ha,  
masaũ ansa gaũgaũ gaĩgaĩ mwaĩ takahõn kahõn.

Blãnmè pra mwaĩ Yawe bathá nu,

\*124:8 myan pra la pra atahtũhtan, ata-aòmyũn, atabwaithau bwaithá, ayònkãn mè dõ Hebyẽphao ngã aòlaõhtan dõ amyan. Manaĩdò ‘Adan’ tathayũtai mè mwaĩ tabaò dò han.

daômnău raô\* năn.

- <sup>3</sup> U ka, phao mē mwaï tanaũkrau dô Yawe àò.  
 Dônlănmôn athā\* mē mwaï cadúpaká dô Yawe phî.  
<sup>4</sup> Pra mōnneincă aphao nu,  
 thalyûn plă àò dô prakhaũ prathaï cudeïn kaũ.  
<sup>5</sup> Pra plămaô aòbwaï dò plă\* nu, ba taraôrí.  
 Bă anănthũ dò adidòròkha lanmangaôcũ  
 dô taciran kalăn khă nu,  
 a cõ tharaba kõ.

**128** <sup>1</sup> Pra tharôn Yawe pũ pra  
 dò cũ akhlaikhlôn nu,  
 ba taraôrí.

- <sup>2</sup> Na ka anba na cudeïn acadupaká badĩbada,  
 Na ka aòdò taraôrí dò taraô.  
<sup>3</sup> Dô na hyûn dao kaũ nu,  
 na mã ka thalyûn thabimôn\* thăraô.  
 Na phao khweïreïn na dyănpwai nu,  
 ka thalyûn thôn̄sari mōnban\*.  
<sup>4</sup> U ka, prakhaũ mwaï atharôn Yawe nu,  
 taraôrí ka ba năn cwaï thanu.  
<sup>5</sup> Yawe àò dô Ciyon sòn ka raôrí na saôka.  
 Na ka usûba Yerusalín ta-aòphwĩaòya  
 lacaũ pra saôka.  
<sup>6</sup> Na ka usûba na phao na ghû saôka.

Tamotakwî ka àò dò Isarêlaphao saôka.

**129** <sup>1</sup> “Khĩ didòròkha phyăn sărai khĩ  
 lă khĩ dauhtanlao khă pè,”  
 kõ Isarêlaphao, tai ka.

- <sup>2</sup> “Khĩ didòròkha phyăn sărai khĩ,  
 lă khĩ dauhtanlao khă pè.  
 Blănmè cõ mapĩ da khĩ kõ.  
<sup>3</sup> Anănthũ phlai keĩ khĩ kabákhau  
 thalyûn cwaï prahtaïsaũ htaï htaũ raô anănthũ htaïkrôn.  
<sup>4</sup> Blănmè, Yawe mwaï pracõncwan.  
 Ama pwũnblu khĩ dô prakarănkata cudeïn kaũ.”

\* 127:2 *daômnău raô* athayũtai mwaï ‘phî năn ta-aòyaũaòya’

\* 127:3 *Daôlănmôn athā* athayũtai mwaï phao

\* 127:5 *Pra plămaô mwaï aòbwaï dò plă* mwaï hyûnphao phănp hao lahyûn mwaï aphao àò-á.

\* 128:3 *thabimôn* thalyûn mã mwaï aphukră, ahtaônaũ ngòn thá dò aphao àò-á.

\* 128:3 *Thôn̄sari maôbanthalyûn* phao mwaï ahtukyũ pũraũ, mwaï tacipôn dò taphikraucũ dô maôphă ngă.

- <sup>5</sup> Pra-u cǔ tǔ Cǐyon laǒ pǔ pra nu,  
aka tharaba dò khlaiceinblan saôka.
- <sup>6</sup> Anǎnthǔ ka thalyûn cwaǐ myûn  
daò bã hyûn khau  
mwaǐ acǔ dau bá mǔ dò seǐnkaǐ saôka.
- <sup>7</sup> Ngòn raǐ cǔ bwaǐ laktlǒn,  
ngòn phaò cǔ bwaǐ laphaò.
- <sup>8</sup> Pra kǎtau bãnu cǔ raǒrǐ anǎnthǔ tha-ǔ,  
“Yawe ka raǒrǐ nathǔ saôka.  
Pa raǒrǐ nathǔ dò Yawe amyan,” kǒ.

- 130** <sup>1</sup> Khǐ àò dǔ sǒnyaǒ kaǔ,  
káhtan na, Yawe ǒ.
- <sup>2</sup> Kǒ khǐ Bica ǒ, nǎdeǐn khǐ taká ka.  
Nābyan saô khǐ takwǐcicǎ ka.
- <sup>3</sup> Na ba tǒnnǎn pralau takhòwè nu, Bwe ǒ,  
kǒ khǐ Bica ǒ, hǒpǎ ka àò da leǐn la pra.
- <sup>4</sup> Blǎnmè na àòdò tablailǔ  
cwaǐdò pralau ka tharǒn na.
- <sup>5</sup> Khǐ àòhaǔ Yawe,  
khǐ thá àòhaǔ anǎn,  
khǐ cipǒn atamangaǒ.
- <sup>6</sup> Khǐ cipǒn khǐ Bica,  
khlǒndò prapaǒ kǐn àòhaǔ mǒn ka líhtan,  
prapaǒ kǐn àòhaǔ mǒn ka líhtan nè.
- <sup>7</sup> Kǒ Isarèlaphao, cipǒn Yawe ka.  
Marǎtaimè, Yawe àò dò tabatháceinklôn,  
anǎn àòbwaǐ dò tahtaicein nè.
- <sup>8</sup> Anǎnpica ka htaicein taǒ Isarèlaphao  
dǔ anǎnthǔ takhòwè laǒ pǔraǔ kaǔ nè.

### Dawi tathapaǒ

- 131** <sup>1</sup> Kǒ Yawe, khǐ cǔ phidau pè khǐ nǎn,  
khǐ cǔ bwaihtanlǔ pè khǐ thá kǒ.  
Khǐ cǔ ma pè tadatayaǒ,  
khǐ cǔ ma pè tapǎntasǎ khlǒndò khǐ kǒ.
- <sup>2</sup> Khǐ thaumyǎn thámyǎn,  
khǐ thácaò cwaǐ picǎ phra htaǔ amaǒ nǔ  
àò bã amaǒ cadǔ kaǔ,  
cwaǐ picǎ phra htaǔ amaǒ nǔ  
àò bã khǐ cadǔ kaǔ.
- <sup>3</sup> Kǒ Isarèlaphao, cipǒn Yawe  
tǒn-ǔ cǔlaingǎ caǔcaǔ htwǎnhtwǎn ka.

**132**<sup>1</sup> Kǒ Yawe, theinǎn Dawi ka.  
Theinǎn atakǒnba taphrantayǎ pǔraǎ ka.

<sup>2</sup> Theinǎn ataphan dò Yawe,  
ata-aǔlan dò Yako Bweca krau dau la pra ka.

<sup>3</sup> Khǐ ka cǒ ceinnaǒ dǒ khǐ hyûn kaǎ.  
Khǐ ka cǒ ceinnaǒ dǒ khǐ lamǐ kaǎ.

<sup>4</sup> Khǐ ka cǒ mǐ,  
khǐ ka cǒ mǐ labeǐ labeǐ

<sup>5</sup> taǔdǒ khǐ manaǔba Yawe kalǎn ngǎ,  
Yako Bweca krau dau la pra kalǎn aò ngǎ.

<sup>6</sup> U ka, pa nāhyǔn ta-aǔlan taǒ  
aò dǒ kǎn Ēphratha.  
Pa usû nǎn bă Yara kǎnngan khau\*.

<sup>7</sup> “Lainaǎ dǒ Yawe kalǎn aò,  
htǔkhannwailan bă akalǎn khǎkaǎ\* pè.”

<sup>8</sup> Kǒ Yawe, sahtôn,  
na dò na ta-aǔlan taǒ khrurain  
lai dǒ na kalǎn aòhailǔ ka.

<sup>9</sup> Na praluta ka thaòkwǎn tamwaǐ tacǒn saòka.  
Pracǒn dò na ka thapaǒ dò tathanaò thasaǎ dau saòka.

<sup>10</sup> Dǒ na cwǎn Dawi maǐphlon akhaucǎ,  
cǒ blantakhaòkaǐ na prarauhtan\* ka.

<sup>11</sup> Yawe mè cǒn dò ka cǒ makaǐ,  
ataphanta dò Dawi kǒ.  
Yawe tai, “Khǐ ka daò sanǎn leǐn  
na phao na ghû bă na kalǎn.

<sup>12</sup> Na phao na ghû ba tònǎn  
khǐ ta-aǔlan dò khǐ tamālan  
dǒ khǐ ka thwanlǔ anǎnthǔ nu,  
anǎnthǔ phao ghû ka sanǎnba leǐn  
bă na kalǎn lacaǎ htaǎ lacaǎ.”

<sup>13</sup> Mwaǐ nè, Yawe rauhtan Cǐyon.  
Athayǎ daò htǔhtan akalǎn aò.

<sup>14</sup> “Cǐyon mwaǐ khǐ kalǎn aòhailǔ lacaǎ htaǎ lacaǎ.  
Khǐ bathá nǎn akhaucǎ, khǐ ka aò bănu.

<sup>15</sup> Khǐ ka raòrǐ Cǐyon dò phǐ atalo pǔraǎ.  
Khǐ ka phǐ ankaò aòbwaǐ apraphaosai.

\* **132:6** *Yara kǎnngan khau* mwaǐ kalǎn dǒ Dawi tau phi ta-aǔlan taǒ dò cein bwai dǒ wein Yerusalin.

\* **132:7** *kalǎn khǎkaǎ* athayǎtai mwaǐ ta-aǔlan taǒ (1Tyan 28:2).

\* **132:10** *prarauhtan* athayǎtai mwaǐ ISaRĕLaphao cahwǎ

- <sup>16</sup> Khĩ ka daô thaòkwăn apraluta tahtaicein.  
Pracõn dò khĩ ka thapaõ dò tathanaò thasaũ dau.
- <sup>17</sup> Khĩ ka daôdaòhtan khaunon\* dõ Dawi angă.  
Khĩ ka pranyaõ mĩhtõn\* dõ cahwă mwaĩ khĩ rauhtan ngă.
- <sup>18</sup> Khĩ ka daôthaòkwăn adidòròkha tathara.  
Akhauklũ htũ khă khă, ka khăsaiphraò.”

### Dawi tathapaõ

- 133** <sup>1</sup> U ka, thapũwaĩ aòpeĩn aòdwăncũ nu,  
raõ saõmă, mo saõmă.
- <sup>2</sup> Athalyũndò sũnyũn-uĩ raõ yaulan dõ khauklaò  
htwĩlan bã khaswan,  
dõ Haron khaswan htwĩlan bã ahwăncein lòn.
- <sup>3</sup> Athalyũndò Cĩyon sòn manaũ cãnsũ\*  
cwaĩ Hẽramo sòn.  
Marătaimè, Yawe mĩlan  
taraõrĩ mwaĩ tathamyũn thaplaũ thakha bãnu.

- 134** <sup>1</sup> Kõ Yawe cwăn aò sahtôn  
dõ Yawe hyũn bã mõnna laõ pũ pra õ,  
tai, “tarĩba Yawe.”
- <sup>2</sup> Yaũhtan cudeĩn dõ kalãn cãnsũ,  
dò tai, “tarĩba Yawe.”
- <sup>3</sup> Yawe, prabaòlan maokhau dò hankhau  
aò dõ Cĩyon sòn ka raõrĩ na saòka.

- 135** <sup>1-2</sup> Htònhtan Bwe ka.  
Htònhtan Yawe myan ka.  
Yawe cwăn aò sahtôn bã Yawe hyũn,  
Yawe cwăn aò sahtôn bã pa Bweca hyũn pòn kaũ õ, htònhtan ka.
- <sup>3</sup> Yawe mè mwaĩ pra raõ, akhaucă htònhtan Bwe ka.  
Yawe myan mè kră raõ, akhaucă thapaõhtan amyan ka.
- <sup>4</sup> Bwe rauhtan Yako swĩlãn dõ angă,  
rauhtan Isarėlaphao cwaĩ atangau dau.
- <sup>5</sup> Khĩ theingă, Yawe mè mwaĩ pradau,  
pa bwai mè dau khlõndò bweca karu.
- <sup>6</sup> Dõ hankhau, maokhau, sũtawadau dò sũyaõ kaũ mè,  
Yawe ma cwaĩ athayũ ma laõlãn.
- <sup>7</sup> Daô aò htan la-aũ dõ hankhau kadwan,  
ma aòhtan klanmaõ takhă dõ kãn ka swai ngă,  
phihtan thaghũ bã akalãn bwaicòn daò kaũ.

\* 132:17 khaunon athayũtai mwaĩ khaudau ádau

\* 132:17 mĩhtõn athayũtai mwaĩ aphao aghũ ka painba thayãn ta. Asũkãn kadwan cõ da.

\* 133:3 cãnsũ dõ Hebyẽphao ngă cãnsũ ba lan mè, anãnthũ thanaò thasaũ dò cãnsũ nu mathathyũnhtan tamõn tabõn.

- <sup>8</sup> Mathů kǎn Ikyī phaokhaũ thakhau taũlaidǔ taphaotayũ.  
<sup>9</sup> Kǔ kǎn Ikyīphao, Yawe ma tamanǎn cikli bǎ nathů klǎ.  
 Ma tamanǎn cikli bǎ nathů cahwǎ dò acwǎn langǎ.  
<sup>10</sup> Mathů ǎ pramyǔ karu,  
 mathů cahwǎ krau dau.  
<sup>11</sup> Amǔrĩ\* cahwǎ Cĩhon, Basyan\* cahwǎ Őgǎ,  
 Khanan sũkǎn cahwǎ laǔlǎn.  
<sup>12</sup> Anǎnthů hankhau mē Yawe phĩ Isarēlaphao cwaĩ krǔnkrau,  
 phĩ krǔnkrau đǔ apramyǔ mwaĩ Isarēlaphao ngǎ.  
<sup>13</sup> Yawe, na myan à thaplaũ thakha.  
 Yawe, ngòn ka theinǎn na lacaũ htaũ lacaũ.  
<sup>14</sup> Yawe ka ciranba apramyǔ,  
 dò athá ka cǔ raǔ đǔ acwǎn ngǎ.  
<sup>15</sup> Pramyǔ karu tayòntakan mē mwaĩ htũ dò rwǎn,  
 pralau ma dò cudeĩn.  
<sup>16</sup> Akaǔ à, mangaǔ cǔ da.  
 Amaĩphlon à, u cǔ laǔ da.  
<sup>17</sup> Anikũ à, nā cǔ hyũn da,  
 Aniphũ à, thá thaghũ cǔ da.  
<sup>18</sup> Prabaò tayòntakan dò pra yũ-an pũ pra nu,  
 ka thalyũn cwaĩ tayòntakan saòka.  
<sup>19</sup> Isarēlaphao, raǔrĩ Yawe ka.  
 Haron swĩlǎn, raǔrĩ Yawe ka.  
<sup>20</sup> Lewĩ\* swĩlǎn, raǔrĩ Yawe ka.  
 Pra tharǔn Yawe, raǔrĩ Yawe ka.  
<sup>21</sup> Yawe à bǎ wein Yerusyalin.  
 Raǔrĩ Yawe bǎ Cĩyon sòn ka.  
 Htònhtan Bwe ka.

## 136 <sup>1</sup>Tai tarĩba Yawe, anǎn mē raǔ. Atabathácein à thayǎn.

- <sup>2</sup> Tai tarĩba bweca laǔlǎn aBweca.  
 Atabathácein à thayǎn.  
<sup>3</sup> Tai tarĩba bica laǔlǎn abica.  
 Atabathácein à thayǎn.  
<sup>4</sup> Tai tarĩba pra ma tacikli dau, mwaĩ anǎn la pra hò.  
 Atabathácein à thayǎn.  
<sup>5</sup> Tai tarĩba pra ma maokhau mwaĩ ama dò tatheingǎ nāpau.  
 Atabathácein à thayǎn.  
<sup>6</sup> Tai tarĩba pra daò htũhtan hankhau bǎ sũ khau.  
 Atabathácein à thayǎn.  
<sup>7</sup> Tai tarĩba pra ma takhǎ dau.  
 Atabathácein à thayǎn.

\* 135:11 Amǔrĩ Amǔrĩphao mē khau ǎ dau dò nǎn dau htaũ raǔ. 5 Mosyě 2:24-37

\* 135:11 Basyan pra à đǔ Basyan kǎn mē mwaĩ pra khau ǎ dau Amǔrĩphao. 5 Mosyě 3:1-17

\* 135:20 Lewĩ Lewĩ swĩlǎn mē mwaĩ pra đǔ Yawe rauhtan nǎn đǔ ka ma atama. 4 Mosyě 3:6, 5 Mosyě 18:1.

- <sup>8</sup> Mõn mwaĩ mõncă ngă.  
Atabathácein àò thayăn.
- <sup>9</sup> Lă dò Sa mwaĩ mõnha ngă.  
Atabathácein àò thayăn.
- <sup>10</sup> Tai taríba pra mathũ kăn Ikyĩ phaokhaũ thakhau.  
Atabathácein àò thayăn.
- <sup>11</sup> Dò daô swaĩhtan kaĩ Isarĕlaphao dỏ anănthũ klă.  
Atabathácein àò thayăn.
- <sup>12</sup> Yõnhtan cudeĩn khru dò cuphũ cukaỏ dau.  
Atabathácein àò thayăn.
- <sup>13</sup> Tai taríba pra ma ciphá Sũtawa Lĩ nữ khaỏ.  
Atabathácein àò thayăn.
- <sup>14</sup> Dò daô kătau Isarĕlaphao bã akatha.  
Atabathácein àò thayăn.
- <sup>15</sup> Dò daô thũkaĩ kăn Ikyĩ cahwă dò ayĕphao bã Sũtawa Lĩ kaũ.  
Atabathácein àò thayăn.
- <sup>16</sup> Tai taríba pra thon apramyỏ bã lõnmaingan.  
Atabathácein àò thayăn.
- <sup>17</sup> Tai taríba pra mathũ cahwă krau dau.  
Atabathácein àò thayăn.
- <sup>18</sup> Dò pra mathũ cahwă myan dau.  
Atabathácein àò thayăn.
- <sup>19</sup> Tai taríba pra mathũ Amỏrĩ cahwă Cĩhon.  
Atabathácein àò thayăn.
- <sup>20</sup> Dò Basyan cahwă Ỏgă.  
Atabathácein àò thayăn.
- <sup>21</sup> Anănthũ hankhau mề Bweca phĩlan Isarĕlaphao cwaĩ krỏnkrau.  
Atabathácein àò thayăn.
- <sup>22</sup> Krỏnkrau ử mwaĩ acwăn Isarĕlaphao ngă.  
Atabathácein àò thayăn.
- <sup>23</sup> Anăn theinăn pa bã ngòn masărai pa khein.  
Atabathácein àò thayăn.
- <sup>24</sup> Dò anăn mapwủnblu pa dỏ pa didòròkha.  
Atabathácein àò thayăn.
- <sup>25</sup> Phĩ ta-an dỏ tatháthamyủn pủraủ ngă.  
Atabathácein àò thayăn.
- <sup>26</sup> Tai taríba maokhau aBwe ka.  
Atabathácein àò thayăn.

**137** <sup>1</sup> Pa àò năn bã wein Babulon \* sủlaỏ kaphrỉ,  
dò pa theinăn wein Cĩyon dò pa ngaủ bắngă.

<sup>2</sup> Pa paỏhtan thỏnkrỏn dỏ Araba \* thỏnmỏn lòn bã wein ử akaũ.

<sup>3</sup> Pra cyan pa daô thapaỏ pa ngaỏthapaỏ,  
pra maphran pa thayủ thanaỏ akhaucă,

\* 137:1 *wein Babulon* Wein Babulon mề mwaĩ pra Isarĕphao tau htủ cwan kalăn. 2 Cahwa 25.

\* 137:2 *Araba* Araba mề mwaĩ thỏnmỏn myan dò aỏbă sủlaỏ kaphrỉ.

- tai, “thapaǒ ba pa wein Ciyon tathapaǒ ka.”
- <sup>4</sup> Pa thapaǒ Yawe tathapaǒ bă ngòn sǔkǎn ka da thamǎ.
- <sup>5</sup> Khǐ ba thapein wein Yerusyalin mề,  
khǐ cudein cuhtwai ka thǔ kaǐ ka.
- <sup>6</sup> Khǐ mwaǐ cǒ theinǎn na,  
khǐ mwaǐ cǒ bwaihtanlǔ wein Yerusyalin dǒ khǐ tathanaò dau khlǒn kakhau mề,  
khǐ plǐ iǎncein dǒ khǐ kha saòka.
- <sup>7</sup> Kǒ Yawe, bă wein Yerusyalin capyakaǐ khein,  
Edonphao taikaǐ wein ǔ mề, theinǎn ka.  
Anǎnthǔ tai, “ma capyakaǐ, ma capyakaǐ taǔdǒ kahti karwǐ ka”.
- <sup>8</sup> Wein Babulon ǒ, na ka capyakaǐ.  
Pra masaû na cwaǐ na ma pa nu,  
ba taraǒrǐ ka.
- <sup>9</sup> Pra cwǐ na phao dǒ hwǐ thǔ bă lǒn khaǔ mề,  
ba taraǒrǐ ka.

### Dawi tathapaǒ

- 138** <sup>1</sup> Khǐ ka tai tarǐba na laòkaǔ laòthá,  
khǐ ka thapaǒ htònhtan na bă bweca karu langǎ.
- <sup>2</sup> Khǐ ka blantǔ khǐ maǐnǎ  
bă na taluhyûn cǎnsǔ dǒ htukhannwai klālan.  
Dǒ khǐ ka tai tarǐba na myan  
mwaǐdǒ na tabathácein dǒ na tathácǒn.  
Marǎtaimè, na bwaihtanlǔ na myan dǒ na tatai khlǒndǒ talaǒlǎn.
- <sup>3</sup> Bă khǐ káhtan na khein na taicein khǐ,  
dǒ na ma saòhtan khǐ thau khǐ thá.
- <sup>4</sup> Yawe ǒ, hankhau cahwǎ pǔ pra ka nǎhyûn na khaplǒn tatai,  
dǒ anǎnthǔ ka tai, “tarǐba na” nè.
- <sup>5</sup> Anǎnthǔ ka thapaǒ Yawe khlai khlǒn rǐkaǐ.  
Marǎtaimè, Yawe mề krau dau raǒ.
- <sup>6</sup> Yawe àò htanlǔ, u laǒ praphisyan nǎn,  
àò yû, theingǎ praphidau nǎn.
- <sup>7</sup> Khǐ mwaǐ tauba dǒ tasǎrai kaǔ, blǎnmè na daô myǔn khǐ.  
Na yǒnhtan cudein dǒ masaû khǐ didòròkha atatháhtan.  
Na cudein cuhtwai mapwǔnblu khǐ.
- <sup>8</sup> Yawe mahtaǔba tama dǒ khǐ ngǎ.  
Yawe ǒ, na tabathácein àò thayǎn akhaucǎ,  
cǒ lǎkaǐ na cudein tama ka.

### Dawi tathapaǒ

- 139** <sup>1</sup> Yawe ma u khǐ dǒ theingǎ khǐ.  
<sup>2</sup> Na theingǎ khǐ htôn khǐ nǎn,  
na mwaǐ àòyû blǎnmè na theingǎ khǐ tanithû.
- <sup>3</sup> Na ulaǒ byan khǐ tau khǐ mǐ,  
dǒ na theiraǒ khǐ khlai pǔbǒn.



- 4 Khĩ cõ mangaõ mỗ,  
blänmè, ỏ..! Yawe theingã laõlãn.
- 5 Khĩ kakhyũ kangã, ỏ..! Na àò khweĩreĩn khĩ,  
Na bwaihtan na cudeĩn dõ khĩ nãn khai.
- 6 Na tatheingã cikli pwũn dõ khĩ ngã,  
htanlũ pwũn khaucã khĩ cũ cõ lá kõ.
- 7 Khĩ ka swairain dò na Yaò/kaphaõ yaòla ka da thamã?  
khĩ ka pheinswai pwũnblu bã na langã ka da thamã?
- 8 Khĩ mwaĩ htan dõ maokhau mè na àò bãngã,  
khĩ mwaĩ dãlan lamĩ dõ lũkãn mè, ulaõ na.
- 9 Khĩ mwaĩ htan bã bahtan,  
dò mwaĩ àò bã banaõ mè,
- 10 na cudeĩn ka thon mỗ khĩ.  
Na cudeĩn cuhtwai ka cyancein mỗ khĩ bãngã.
- 11 Khĩ mwaĩ tai, “kãnkhũ mabũ khĩ, kãnkhã htũhtan mỗnkhũ”.
- 12 Kãnkhũ mè cõ khũ dõ na ngã kõ.  
Mỗnha khã cwaĩ mỗncã,  
kãnkhũ dò kãnkhã cwaĩcũ dõ na ngã.
- 13 Na baò khĩ kaũthã\*,  
daò htũhtan khĩ dõ khĩ maõ phũ kaũ.
- 14 Na mwaĩ tapròntaprãn,  
na tama cikli akhaucã, khĩ ka tai, “tarĩba na”.  
Na theingãraõ khĩ thau khĩ thã.
- 15 Na baò khĩ bã kalãn hu kalãn bì, daò dauhtan khĩ bã kalãn yaõ,  
khĩ swĩ cõ àò hu bã na langã kõ.
- 16 Na ulaõ khĩ lã khĩ cõ htũ mỗ pra.  
Khĩ mỗnnũ cõ aòhtan mỗ  
blänmè na tyannãn laõ hõ mỗnnũ ử dõ na lihtaũ kaũ.
- 17 Kõ Bwe, na tanithũ ngauprĩ dau dõ khĩ ngã saõmã?  
Na tanithũ ả laõkaũ.
- 18 Khĩ mwaĩ daò u na tanithũ nu, ả khlõndò lõnmai,  
bã khĩ khyàòhtan khã, khĩ àò blon mỗ dò na.
- 19 Bweca, na mwaĩ mathũ prakarãn mè ka raõ yã.  
Kõ pramathũ ngòn ỏ, swaipã dõ khĩ àò ka.
- 20 Na didòròkha tai karãn na,  
anãnthũ taikaĩ na myan.
- 21 Yawe, pra u cõ tũ na mè khĩ u cõ tũ nãn cõ mwaĩ rãn?  
Pra htandidò na mè khĩ thacwan nãn cõ mwaĩ rãn?
- 22 Khĩ u cõ tũ anãnthũ lakĩ lakĩ,  
khĩ bwai anãnthũ cwaĩ didòròkha.
- 23 Bwe ỏ, pu u khĩ dò theingã khĩ ka.  
Ma u khĩ thã dò theingã khĩ tagaũ tagaĩ ka.

\* 139:13 *kaũthã* Hebyẽ tyan dò ‘lĩ’ atathayũ tai mè kaũthã.

<sup>24</sup> Dỗ khĩ thá kaũ, khlai karăn àò cỗ àò mè, u ka.  
Thon khĩ dỗ khlai thaplaũ thakha kaũ ka.

### Dawi tathapaỗ dỗ Khaunã ngã

**140** <sup>1</sup> Yawe ỗ, ma pwũnblu khĩ dỗ pra karăn cudeĩn kaũ.  
Rahăn raỗ khĩ dỗ pra ma sãrai ngòn cudeĩn kaũ ka.

<sup>2</sup> Anãnthũ thá kyãhtan takarăn,  
dò anãnthũ thayũ sai thayũ paĩ thayăn.

<sup>3</sup> Anãnthũ rũhtăn plĩ cwaĩ raũ,  
anãnthũ kaỗ caũ àò cwaĩ raũthũ. *Cèla*\*

<sup>4</sup> Yawe ỗ, rahănraỗ khĩ dỗ pra cỗ raỗ cudeĩn kaũ,  
rahănraỗ khĩ dỗ pra ma sãrai ngòn cudeĩn kaũ ka.  
Anãnthũ kyãhtan dỗ ka ma pya khĩ tatau.

<sup>5</sup> Pra bwaihtanlũ thá bwai hu deicaỗ,  
blaĩlan cán dỗ khĩ ngã,  
dò saĩ thacaỗ dỗ khĩ khlai kaũ. *Cèla*

<sup>6</sup> Khĩ ka tai Yawe, na mwaĩ khĩ Bwe.  
Yawe ỗ, nãdeĩn khĩ takwĩcicã ka.

<sup>7</sup> Khĩ bica Yawe ỗ, na mwaĩ pra khòn-ã dau dò makũ khĩ.  
Bã tasai mỗnnũ mè na ma bũ khĩ khauklao.

<sup>8</sup> Yawe ỗ, prakarăn tathayũ mè cỗ daô bwaĩ ka.  
Anãnthũ takyã htanlũ mè cỗ daô htũhtan ka. *Cèla*

<sup>9</sup> Anãnthũ àò khweĩreĩn khĩ,  
anãnthũ ka khan ba cwaĩ akaỗkha tamangaỗ ka.

<sup>10</sup> Mĩ-oãn lí lan ba dỗ anãnthũ nãnkhou ka.  
Saũlankaĩ anãnthũ dỗ kãnyaỗ kaũ,  
dò cỗ daô sahtôn pè anãnthũ ka.

<sup>11</sup> Pra plĩ cỗ swĩ, ka cỗ àò bã hankhou ỹ ka.  
Takarăn ka lwan ma cakaĩ pra masãrai ngòn ka.

<sup>12</sup> Yawe àò bã prasãraiphao ỹ pá,  
dò ciran cõn ba praphaosai ngã mè khĩ thei.

<sup>13</sup> Mwaĩ ywãn, pracõn ka tairĩ tairaỗ na myan,  
pra raỗ ka àò bã na langã.

### Dawi tathapaỗ

**141** <sup>1</sup> Yawe, khĩ kãhtan na, ma phraĩ ba khĩ ka.  
Nãdeĩn khĩ kãhtan na ka.

<sup>2</sup> Khĩ takwĩthabã ka mwaĩ cwaĩ taluhtan nyũnwĩ\* dỗ na langã,

\* **140:3** *Cèla* thayũtai mè ka mwaĩ abakyãdò taphõn? bacỗ mwaĩ mè mwaĩ kalãn àò htõn yã? cỗ thei byan.

\* **141:2** *taluhntan nyũnwĩ* phi thôn nyũnwĩ akhaucãn dò mapaũ dò cũkaĩ dỗ Bweca ngã. 2 Mosyẽ 30:34-36

- khĩ tayõnhtan cudeĩn kamwaĩ cwaĩ taluhtan mõnha\* saõka.
- <sup>3</sup> Yawe õ, paõ khĩ kaõ ka.  
Paõcein khĩ khaplõn ka.
- <sup>4</sup> Cõ daõ pá khĩ thá dõ ngaõ karãn,  
cõ daõ pá khĩ thá dõ tama takarãn blondò prama takamã,  
cõ daõ an khĩ anãnthũ sa-an uĩ ka.
- <sup>5</sup> Pracõn teĩn dò paõ khĩ dò tabathácein,  
anãn mwaĩ yaulan sũnyũnwĩ dõ khĩ khaukloa khau \*mè, khĩ cõ khran kõ.  
Blãnme, khĩ kwĩ thabã htandidò leĩ mẽ prakarãn mata.
- <sup>6</sup> Praciranta lamao àò bã leĩn kanã, ka htaulantaĩ anãnthũ.  
Bã anãnthũ nãhyũn khĩ taniswĩ khã mẽ abathá.
- <sup>7</sup> Cwaĩ prahtaĩsaũ htaĩ ciphá han mẽ,  
pa swĩ àò blaĩlan bã tathũ kãn cwaĩ thanu.
- <sup>8</sup> Khĩ Bica Yawe õ, khĩ cipõn na,  
khĩ aõhu aòbĩ dõ na àò, cõ bwaitaõ khĩ ka.
- <sup>9</sup> Prama takamã saĩ deicaõ dõ khĩ ngã,  
rahãnraõ khĩ dõ anãnthũ thacaõ kaũ ka.
- <sup>10</sup> Bã khĩ tau pwũn lablãnhteĩ,  
prakarãn ka lantaĩ bloncũtaõ dõ acãn kaũ saõka.

#### Dawi takwĩthabã bã àò lõnkaũ

- 142** <sup>1</sup> Khĩ ka káhtan Yawe dõ ka makũ khĩ,  
khĩ ka kwĩ Yawe dõ ka cicã khĩ.
- <sup>2</sup> Khĩ ka khaũlan khĩ tapãn tasã bã na langã.  
Khĩ ka cõnhyũnba nãn khĩ tacõn ta-õn.
- <sup>3</sup> Bã khĩ thá thataõ khein, na theĩ khĩ khlai.  
Ngòn saĩ thacaõ dõ khĩ tatau khlai.
- <sup>4</sup> U dò theingã ka, pra makũ khĩ la pra cõ àò.  
Pra theingã khĩ cõ àò, khĩ kalãn àò hu cõ àò,  
khĩ aòkãn, pra u raõ khĩ la pra cõ àò kõ.
- <sup>5</sup> Yawe õ, khĩ káhtan na dõ ka makũ khĩ.  
Khĩ tai, “Na mwaĩ khĩ kalãn aõhu,  
dò na mwaĩ khĩ krõnkrau bã khĩ aõmyũn khein.”
- <sup>6</sup> Nãdeĩn byan khĩ káhtan na ka.  
Khĩ thá thataõ dau.  
Mapwũnblu khĩ dõ pra masãrai khĩ ka.  
Anãnthũ khòn-ã dau khlõndò khĩ.
- <sup>7</sup> Daõ swaĩhtan khĩ dõ htòn kaũ cwaĩdò khĩ ka tairĩ tairaõ na myan.  
Mwaĩdõ na maraõ khĩ akhaucã, pracõn ka àò khweĩreĩn khĩ.

\* **141:2** *taluhntan mõnha* taluhtan mõnha mẽ baluhtan thõ, thõncarĩ sũ, thõn cãn paũ nyũnwĩ, kyon paũ dò thõnbisũ. Thõ mẽ baluhtan thadaũ, baluhtan mõnraò ladaũ mõnha ladaũ. Thõncarĩ sũ, tapaũ nyũnwĩ dò kyon paũ mẽ ba klũ bloncũ dò cũkaĩ. 2 Mosyẽ 29:38-42, 3 Mosyẽ 2:2

\* **141:5** *yaulan sũnyũnwĩ dõ khĩ khaukloa khau* tathayũ tai mẽ mwaĩ taoyanba dò thayũ tai dau tailũ.

## Dawi tathapaõ

- 143** <sup>1</sup> Yawe ỏ, nāhyũn khĩ takwĩthabǎ,  
nādeĩn khĩ takwĩcicǎ ka.  
Cwaĩ na thácein dò na cõn mè taicein khĩ ka.
- <sup>2</sup> Cõ ma maũ na cwǎn ka.  
Marǎtaimè, pra àomyũn pũ pra cõ cõn dõ na langǎ kõ.
- <sup>3</sup> Khĩ didòròkha lwan masǎrai khĩ thá taũ khĩ lancwan dõ hankhau,  
anǎnthũ daô àò khĩ bã kǎnkhũ cwaĩ prathũ ngĩ hẽ.
- <sup>4</sup> Khĩ àò kǎn ỏ, thaplǎ leĩ,  
khĩ thauthá thaphrũ thakhyaò.
- <sup>5</sup> Khĩ theinǎn mõnnũ apwũn,  
khĩ àò rwaĩ na tama laõlǎn,  
khĩ àò nithũ na cudeĩn tama.
- <sup>6</sup> Khĩ yõnhtan cudeĩn dõ na àò,  
khĩ thá thayũ na cwaĩ hankhau kaseĩn. *Cèla*
- <sup>7</sup> Yawe ỏ, taicein phraĩ phraĩ khĩ, khĩ thá thataõ dau.  
Cõ bwaihu na maĩnǎ ka,  
na mwaĩ bwaihu mè khĩ ka thalyũn cwaĩ pralan dõ hanlǎ nè.
- <sup>8</sup> Bǎ mõnraò mè daô nāhyũn khĩ na tabathácein ka.  
Marǎtaimè, khĩ yũ-an na.  
Daô theingǎ khĩ khlai dõ khĩ ba tau ka.  
Marǎtaimè, khĩ bwaihtan khĩ thá dõ na àò.
- <sup>9</sup> Yawe ỏ, ma pwũnblu khĩ dõ khĩ didòròkha ka.  
Na mwaĩ khĩ kalǎn àò hu nè.
- <sup>10</sup> Khĩ khǎ ma cwaĩ na tathayũ mè, thwan khĩ ka.  
Marǎtaimè, na mwaĩ khĩ Bweca.  
Na Yaòraõ, ka thon khĩ bã sũkǎn dwǎn saòka.
- <sup>11</sup> Yawe ỏ, cwaĩdò na myan ka cõ pupri mè, daô myũn khĩ ka.  
Na mwaĩ pracõn akhaucǎ, cwĩhtankaĩ khĩ dõ tasǎrai kaũ ka.
- <sup>12</sup> Macakaĩ khĩ didòròkha dõ na tabathácein kaũ ka.  
Mahtumǎ laõ pra masǎrai khĩ pũ pra ka.  
Marǎtaimè, khĩ mwaĩ na cwǎn.

## Bakyadò Dawi

- 144** <sup>1</sup> Yawe ba taraõrĩ, anǎn mwaĩ khĩ leĩn sòn.  
Anǎn thwan khĩ cudeĩn ka saita,  
thwan khĩ cumaõ cunõn ka paĩta.
- <sup>2</sup> Na mwaĩ khĩ tabathácein dò khĩ phaothakaũ,  
anǎn mwaĩ khĩ kalǎn aõhtanlũ dò pra ma pwũnblu khĩ,  
amwaĩ khĩ tan dò khĩ aõhu dõ a-aò.  
Daô àò khĩ pramyõ dõ khĩ kalǎ.
- <sup>3</sup> Yawe ỏ, pralau mè mwaĩ tarǎ? Na bwaithau bwaithá nǎn marǎ?  
Pralau kayǎn mè mwaĩ tarǎ? Na nithũ ba nǎn marǎ?
- <sup>4</sup> Pralau thalyũn cwaĩ thá thaghũ,

- A mǝnnũ htumǎ phraǐ cwaǐ kǎn-aũ.
- <sup>5</sup> Yawe ǝ, ma lanbaǝ na maokhau dò lailan ka.  
Cwaǐdò mĩ ka klaohatan mè htũba sòn ka.
- <sup>6</sup> Daò sí klanmaǝ cwaǐdò didòròkha ka caphru,  
Kha na plǎ cwaǐdò anǎnthũ ka ciphrǎn.
- <sup>7</sup> Aò dǝ kalǎn htanlũ yǝn na cudeǐn  
dò cwĩhtanraǝ khĩ dǝ sũ dau kaũ ka.  
Ma pwũnblu khĩ dǝ sũkǎn karuphao cudeǐn kaũ ka.
- <sup>8</sup> Anǎnthũ khaplǝn tai bi.  
Anǎnthũ cudeǐn cuhtwai ma ta kahǝn.
- <sup>9</sup> Bweca ǝ, khĩ ka thapaǝ htan na tathapaǝ athũ.  
Khĩ ka phǝn ba na thǝnkrǝn nipũ aò bǝn lasũ.
- <sup>10</sup> Anǎn mwaǐ pra phĩ cahwǎ tamapĩ.  
Mapwũnblu acwan Dawi dǝ niseǐn karǎn.
- <sup>11</sup> Cwĩraǝ dò mapwũnblu khĩ dǝ sũkǎn karuphao cudeǐn kaũ ka.  
Anǎnthũ khaplǝn tai bi dò cǝpi.
- <sup>12</sup> Pa phaokhaũ ka balaòhtan cwaǐ thǝnmǝn ǎ raǝ dauhtan ka.  
Pa phaomu ka krǎ cwaǐ tayòn mwaǐ ngòn ma phu nǎn bǎ cahwǎ ho thǝnhtwan lòn ka.
- <sup>13</sup> Bǎ pa phǎn kaũ mè sa-an sa-aǝ ka aòbwaǐ pũraũ ka.  
Bǎ kǎn palǎn kaũ mè pa thǝ pa pĩ ka ǎ htan arein athǝn ka.
- <sup>14</sup> Pa paũ ka aò lan ǎ aphao ka.  
Ngòn ka cǝ ma lanprao pa weinrá, ngòn ka cǝ cwĩ htankaĩ pa,  
pa ka cǝ ngaũba bǎ pa wein kaũ ka.
- <sup>15</sup> Pramyǝ mwaǐ aòba tha-ũ mè ka thanaò ba.  
Pramyǝ dǝ aBweca mwaǐ Yawe mè ka thanaò ba.

### Dawi Tahtònhtan

- 145** <sup>1</sup> K- Kǝ cahwǎ, khĩ Bweca, khĩ ka bwaihtanlũ na.  
Khĩ ka raǝrĩ na myan thaplaũ thakha.
- <sup>2</sup> Kh- Khĩ ka raǝrĩ na pũdaǝ pũdaǝ,  
khĩ ka htònhtan na myan thaplaũ thakha.
- <sup>3</sup> Ng- Ngòn ka htònhtan Yawe mwaǐ pradau,  
adau saǝmǎ tai mè, pa kwan theingǎ cǝ da.
- <sup>4</sup> C- Caũ lacaũ htaũ lacaũ ka tai htònhtan na tama.  
Anǎnthũ ka tai hyũn na tamakhaucǎn.
- <sup>5</sup> S- Saǝ ka, khĩ ka aò rwaǐ na krauyaò phukrǎ dò na tama cikli.
- <sup>6</sup> T- Tapròntaprán mwaǐ na krauyaò mè anǎnthũ ka tai,  
khĩ ka manǎn na tama dau raǝ.
- <sup>7</sup> HT- Htònhtan na tacǝn dò thapaǝ,  
anǎnthũ theinǎn dò taihtanphlaò na tamaraǝ dau.
- <sup>8</sup> D- Dò Yawe aò dò tathácicǎ, ta-udau, tatháhtaũ dò tabathácein raǝ.
- <sup>9</sup> N- Na raǝ dǝ talaǝlǎn kakhau,

- na tháicǎ na tama laöln, Yawe ǒ.
- <sup>10</sup>P- Pracǒn dò na mè ka raǒrǐ na, Yawe ǒ.  
Na tama laöln mè, ka tai tarǐba na.
- <sup>11</sup>Ph- Phǐ tai anǎnthǔ na tapain àò dò krau dau,  
dò anǎnthǔ ka niswǐ na tamakhaucǎn arǐkaǐ.
- <sup>12</sup>B- Bǎngǎ, pralau kayǎn ka theingǎ na tamakhaucǎn dau,  
na tapain phukrá àòdò krau dau.
- <sup>13</sup>M- Mwaǐ nè, na tapain mè caǔ kadwan cǒ àò,  
na ka pain ba lacaǔ htaǔ lacaǔ.
- <sup>14</sup>L- Lanklǒn pǔ pra, Yawe cwǐhtónraǒ,  
prasyan pǔ pra, Yawe makǔ.
- <sup>15</sup>R- Raǒ, maǐphlon pǔmǎ cipǒn uhtan na,  
akheinba dò na phǐ anǎnthǔ sa-an.
- <sup>16</sup>Th- Thaumyǎn thámyǎn tamyǔn pǔraǔ na mabwaǐba atathayǔ,  
na cudeǐn maba anǎnthǔ.
- <sup>17</sup>Ky- Kyǎhtan atama pǔraǔ mè daölaǒ htan tabathácein,  
Yawe khlai pǔbǒn mè cǒn.
- <sup>18</sup>Y- Ywǎn! Yawe àò phyûn dò pra káhtan nǎn pǔ pra,  
àò phyûn dò pra káhtan nǎn dǒ tathácǒn.
- <sup>19</sup>W- Wǎ!.. Amabwaǐ pra tharǒn nǎn tathayǔ,  
anādeǐn anǎnthǔ taká dò makǔ.
- <sup>20</sup>H- Hwǎntǔ prakarǎn pǔ pra mwaǐ Yawe,  
arahǎn u raǒ pra bathá nǎn.
- <sup>21</sup>K- Ka htònhtan Yawe dò khǐ kaǒ,  
tatháthamyǔn pǔraǔ ka raǒrǐ amyan cǎnsǔ thaplaǔ thakha saôka.

## 146 <sup>1</sup>Htònhtan Bwe ka. Khǐ thá ǒ, htònhtan Yawe ka.

- <sup>2</sup>Aò bã hankhau kǎn ǔ caǔ, khǐ ka htònhtan Yawe.  
Bǎ khǐ àò myǔn mǒ khǎ, khǐ ka htònhtan khǐ Bweca dò tadon taphǒn.
- <sup>3</sup>Cǒ yǔ-an pradau prahtaǔ ka.  
Cǒ yǔ-an pralau kayǎnphao ka.  
Anǎnthǔ makǔ cǒ da kǒ.
- <sup>4</sup>Bǎ anǎnthǔ thá swaǐhtan kaǐ mè aceinblan dǒ hankhau.  
Bǎngǎ nú mè anǎnthǔ takyǎ ka tumǎkaǐ.
- <sup>5</sup>Pra bwai Yako Bwe cwaǐ atamakǔ,  
Pra cipǒn Yawe cwaǐ aBweca mè ka thanaòba.
- <sup>6</sup>Anǎn baòlan maokhau, hankhau, sǔtawa dò ta-aò bã akaǔ pǔraǔ.  
Anǎn àò thayǎn dò tathácǒn.
- <sup>7</sup>Pra khanba takarǎn mè aciran tǔba.  
Pra thawǐ mè aphǐ sa-an.  
Yawe kwǎkaǐba prabatacǒncein.
- <sup>8</sup>Yawe makhǎhtan pramaǐphlon khû.

Yawe cwíhtônraǒ prasyan.

Yawe bathá pracǒn.

<sup>9</sup> Yawe rahǎn uraǒ thamwaǐ. \*

Amakǔ pramusai dò prayaǔ maǒphǎ.

Amacabya prakarǎn khlai.

<sup>10</sup> Yawe ka htǔba cahwǎ thayǎn.

Wein Cíyon ǒ, na Bweca ka htǔba cahwǎ lacaǔ htaǔ lacaǔ saôka.

Htònhtan Bwe ka.

## 147

<sup>1</sup> Htònhtan Bwe ka.

Marǎtaimè, htònhtan pa Bweca dò tathapaǒ mè raǒ,  
tathapaǒ htònhtan cǎn mè, nǎdeǐn pyò raǒ.

<sup>2</sup> Yawe baðhtan wein Yerusyalin,

káceincònraǒ Isarêlaphao dǒ kǎn yû.

<sup>3</sup> Amahaicein prasǎthau sǎthá,

byǎnceinba anǎnthǔ takeǐn.

<sup>4</sup> Adaðnǎn sa àò pǔmǎ,

ká anǎnthǔ myan laǒlǎn.

<sup>5</sup> Pa Bica mè dau dò khòn-ǎ dau raǒ,

atatheikhau theingǎ mè daò cǒ pǐ.

<sup>6</sup> Yawe makǔ praphisyannǎn,

sanlan prakarǎn taǔdǒ hankhau.

<sup>7</sup> Thapaǒ dò tairî Yawe,

htònhtan pa Bweca dò thônkrǒn ka.

<sup>8</sup> Daôsao la-aǔ dǒ maokhau,

daô swai kǎn bǎ hankhau,

daô daò myûn bǎ kûlòn.

<sup>9</sup> Baû-an taphaotayû sa-an,

baû-an cawǎphao bǎ ayǎ khein.

<sup>10</sup> Acǒ lu thei mwaǐ akhòn-á raǒ,

acǒ bathá prakhaǔ ǎ dau.

<sup>11</sup> Yawe bathá pra tharǒn nǎn,

dò pra àò haǔ atabathácein.

<sup>12</sup> Wein Yerusyalin ǒ, htònhtan Yawe ka.

Wein Cíyon ǒ, htònhtan na Bweca ka.

<sup>13</sup> Marǎtaimè, aphraðcein na kadǎn dau,

araǒrî na phao bǎ na kaǔ.

<sup>14</sup> Adaô àò tapeǐn tadwǎn bǎ na wein kǎnsaû,

phîlan bû raǒ dò phî lai-an na.

<sup>15</sup> Thaolan atatai bǎ hankhau,

angaǒ ǔ hyǔn phraǐ raǒ.

<sup>16</sup> Phîlan bathaûsǔ cwaǐ thǒ swan,

\* 146:9 *thamwaǐ*. thayǔ tai pra àò dǒ ngòn kǎn, ǎlaki ngòn u syan anǎnthǔ, a hankhau cǒ àò.

blaïlan cǎnsǔ cwaï phāpaû.

<sup>17</sup> Hwǐlan sǔkhlaô cwaï sa-an lanmǎ,  
hǒpǎ kǒnpǐ atakhlau da la pra?

<sup>18</sup> Thaolan angaǒ dò ma lancaukaï,  
daô thá thaghû dò sǔ htwǐlan.

<sup>19</sup> Daô theingǎ Yako phaoghû dǒ atamangaǒ,  
tai hyǔnba Isarēlaphao atabwailan dò ataciran.

<sup>20</sup> Cǒ tai hyǔnba pramyǒ karu cwaï tha-ǔ,  
anǎnthǔ cǒ thei na taciran kǒ.

Htònhtan Bwe ka.

**148** <sup>1</sup> Htònhtan Bwe ka.  
Ta-aò dǒ maokhau ǒ, htònhtan Yawe ka.  
Ta-aò dǒ kalǎn htanlǔ ǒ, htònhtan nǎn ka.

<sup>2</sup> Alanǎnphao laǒlǎn htònhtan nǎn ka.

Ayēphao laǒlǎn htònhtan nǎn ka.

<sup>3</sup> Mǒn, lǎ htònhtan nǎn ka.

Sa khǎ laǒlǎn htònhtan nǎn ka.

<sup>4</sup> Maokhau htanlǔ khlǒn latǒn,  
dò sǔ aò bǎ maokhau kakhau htònhtan nǎn ka.

<sup>5</sup> Kôn htònhtan Yawe myan nè.

Marǎtaimè, amālan dò ta-ǔkaǔ htǔhtan.

<sup>6</sup> Anǎn daô aðcein thayǎn ta-ǔkaǔ,  
dò phī tamālan mwaï htumǎ cǒ da.

<sup>7</sup> Ta-aò dǒ hankhau,  
dò sǔ maǒphǎ krau dau aò dǒ sǔyaǒ kaǔ laǒlǎn ǒ, htònhtan Yawe ka.

<sup>8</sup> Mī dò sǔthû, bathaûsǔ dò la-aǔ,  
thaghû dau ma cwaï angaǒ.

<sup>9</sup> Kû, sòn laǒlǎn,  
thôn mǒn mwaï athā dò thôn mǒn raǒ laǒlǎn.

<sup>10</sup> Taphaotayû myûn dò taphaotayû laǒ,  
taphaotayû rautau dò taphaotayû yaû,

<sup>11</sup> hankhau cahwǎ dò sǔphao kǎnphao laǒlǎn,  
pradau dò pra ciranta bǎ hankhau laǒlǎn,

<sup>12</sup> pramu baleïn dò prakhaǔ balaò,  
prawaiprǎ dò prapisǔpicǎ,

<sup>13</sup> kôn htònhtan Yawe myan nè.  
Marǎtaimè, htanlǔ khlǒn mè mwaï yaǔ amyan,  
dǒ hankhau maokhau mè akrauyaò htanlǔ khlǒn.

<sup>14</sup> Adaô daòhtan khaunon\* dǒ apramyǒ ngǎ.  
Ta-ǔkaǔ mè mwaï pra thácǒn dò anǎn laǒlǎn tahtònhtan ngǎ.

Pra aò phyûn dò anǎn mwaï Isarēlaphao tahtònhtan ngǎ.  
Htònhtan Bwe ka.

\* 148:14 *khaunon* athayǔtai mwaï khaudau ádau



- 149** <sup>1</sup> Htònhtan Bwe ka.  
 Thapaǎhtan Yawe dò tathapaǎ thǎ ka.  
 Dǎ pracǎn dò nǎn ta-aòbloncǎ kaǎ mè, htònhtan nǎn ka.
- <sup>2</sup> Isarǎlaphao ka thanaò dǎ prabaòlan anǎnthǎ akhaucǎ ka.  
 Cǎyophao ka thasaǎ dǎ acahwǎ akhaucǎ ka.
- <sup>3</sup> Anǎnthǎ ka htònhtan amyan dò talyûn ka.  
 Anǎnthǎ ka htònhtan nǎn dò htǎn dò thônkrǎn ka.
- <sup>4</sup> Marǎtaimè Yawe bathá apramyǎ.  
 Phǎ prathásyan tamakǎ.
- <sup>5</sup> Pracǎn dò nǎn phikrau akrauyaò.  
 Anǎnthǎ ka thanaò thapaǎhtan bã alamǎ kaǎ ka.
- <sup>6</sup> Anǎnthǎ ka tai kyǎ Bwe.  
 Anǎnthǎ ka cyan niseǎn arai aò nǎdeǎn,
- <sup>7</sup> cwaǎdò ka ma ceinsaǎ pramyǎ karu,  
 dò ka paǎ pramaǎ karu.
- <sup>8</sup> Ka caǎcein anǎnthǎ cahwǎ dò nipûhta,  
 ka byǎncein anǎnthǎ pradau dò nipûhta.
- <sup>9</sup> Ka ciran anǎnthǎ cwaǎ tatanlan.  
 Ta-ûkaǎ mwaǎ takrauyaò dǎ apracǎn dò nǎn laǎlǎn ngǎ.  
 Htònhtan Bwe ka.

- 150** <sup>1</sup> Htònhtan Bwe ka\*.  
 Htònhtan Bwe dǎ akalǎn cǎnsǎ ka.  
 Htònhtan nǎn, akrauyaò aò bã maokhau ka.
- <sup>2</sup> Htònhtan nǎn dǎ amata dau akhaucǎ ka.  
 Htònhtan nǎn dǎ akraudau raǎ akhaucǎ ka.
- <sup>3</sup> Htònhtan nǎn dò kwai aprein ka.  
 Htònhtan nǎn dò tǎtǎtu dò thônkrǎn aprein ka.
- <sup>4</sup> Htònhtan nǎn dò ta-u talyûn ka.  
 Htònhtan nǎn dò tadon taphǎn ka.
- <sup>5</sup> Htònhtan nǎn dò cisi phao ka.  
 Htònhtan nǎn dò cisi dau ka.
- <sup>6</sup> Tatháthamyǎn laǎlǎn, htònhtan Bwe ka.  
 Htònhtan Bwe ka.

\* 150:1 Htònhtan Bwe ka Hebyǎ tamangaǎ mè mwaǎ “Halelǎya”.